

స రా క రాణ ద్గ మ తి త్తి ము

(సి. యఫ్. ఆంధ్రాసువిరచితము)

శ్రీకృష్ణ

గోనుగుంట్ల వెంకటసుబ్బాస్వామిగారి
ఆంధ్రీకరణము.

ఉ పే ం ద్ర ప్ర చు రణా ల య ము

౧౭, నారాయణమొదలివీధి

మద్రాసు.

మొదటి కూర్పు 1000 ప్రతులు.

నిరాకరణోద్యమ తత్వము.

ప్రియమిత్రమా,

క్రీస్తు సంవత్సరము.

ప్రస్తుతము హిందూదేశమున విశేషముగ ప్రచారమునందున్న అసహ్యకర మగు నీయసహాయోద్యమ మనుమాట యొక్కతత్వమును విపులముగ వ్రాయమని కోరితివి. నీవు బహుదూరమున నుండుటచేతను, ప్రస్తుతపరిస్థితుల బాగుగ గుర్తించియుండకపోవుటచేతను, ప్రథమమున అసహాయోద్యమమునుగురించి కఠిన మగువిమర్శనను చేయవచ్చును. నిరాకరణోద్యమ మనుమాట యసహ్యకరముగనే యున్నది. 'నీవు మానవకోటికి సేవకుడుగను, మానవులకు సహకారిగను' యుండవలయు నను క్రీస్తుయొక్కయాజ్ఞకు వ్యతిరేకముగ నున్నట్లు తోచుచున్నది. విశ్వసాధాతృత్వమును బెంపొందింపవలసిన సమయ మాసన్న మైనది. ఐరోపాసంగ్రామమునలన కలిగిన మహాసంక్షోభమునుండి విముక్తిజెందుటకై ప్రపంచము పరితపించుచున్నది. అందులకు ముఖ్యసాధనములు, మానవకోటియందు పరస్పరప్రేమయు, మానవసేవాభిలాషయు నై యున్నవి. అట్టితరి యీయసహాయోద్యమ

మేమిటని నీవు చెప్పవచ్చును. నేను రాత్రిందివములు పై వాదము ననుసరించి అసహాయోద్యమమును బాగుగ విమర్శించితిని. అయిన నావాదము నన్ను నిరాకరణోద్యమప్రతికూలునిగ జేయలేదు. నాకిప్పుడసహాయోద్యమమున గట్టి వత్తుకము గలదు. మిత్రమా, నేనును నీవలె క్రైస్తవుడనే. ప్రేమయే యీ ప్రపంచమునంగల దుర్వ్యసనముల రూపుమాపి శాంతిని నెలకొల్పగల దని గట్టిగ నమ్ముచున్నాడను. క్రీస్తుయొక్క సందేశ సారాంశము 'దేవుని ప్రేమించుము. నీవు నిన్ను ఎట్లు ప్రేమించుచున్నావో, యట్లే యొరులను ప్రేమించుము' అను నీరెండువాక్యములందే యిమిడి యున్నది. మన మిటువ్రతము, 'ఒరులు నీయెడల ఎట్లు ప్రవర్తించవలయు నో కోరుచున్నావో, యట్లే, నీవును ఇతరులయెడ ప్రవర్తించుము' అను మహోన్నత మగు క్రీస్తుయొక్క సుభాషితమును గుర్తెఱింగియున్నాము.

స హా య ని రా క ర ణ ము.

అయినను నేను అసహాయోద్యమ సూత్రములను నామనః పూర్తిగ సమర్థించుచున్నాడను. సృష్ట్యనంతరముదనుకను, ప్రపంచమునకంతటికిని, క్రీస్తే నిరాకరణోద్యమమూలసూత్రములకు ప్రమాణమని యాతనిజీవితచరిత్ర చెప్పుచున్నది. ఏలనన, యాతడు దుర్మార్గము నెంతమాత్రము సహింపక, ఆ

తన్ను కనుగొనజాలక తనయాత్మను కోల్పోయిన మనుష్యు
నకు ప్రపంచ మంతయు నాతనివశ మైనను లాభము లే దని
చెప్పినవాడై, దుర్మార్గముతోడ నెంతమాత్రము సంధి కుదుర్చు
కొనడాయెను. ఇదివఱ కనేకు లీయుద్యమమున పాల్గొని
యున్నారు. ఈయుద్యమము హిందూ దేశే వ్యక్తిస్వరూపమును
కాపాడె ననియు, హైందవులజీవితములం దయ్యది నూతన
సంస్కరణ మొనరించిన దనియు, యనేకులు నాతో ముచ్చ
టించియున్నారు. వారు వారియొక్కసర్వస్వమును కోలుపో
వలసి వచ్చుచున్నది. అందులకు ప్రతిఫలముగ వారు జీవన్ముక్తి
నొందుచున్నారు. ఇంతకంటెను విశేష మయినఫలము వే
ఱుకాకటి గలదు. హిందూదేశే మియుద్యమమువలన తన
యంతరాత్మను రక్షించుకొనినది. ప్రాకృత్తీమదేశములం దం
తటను వ్యాపించిన, కేవలము ఆదిభౌతికమును, కృత్రిమమును,
జీవచ్ఛవమును, అగు నాగరకతనుండి హిందూదేశము విముక్తి
జెందినది. తన యనుంగు పుత్రుడగు మహానీయుని సందేశ
మును ననుసరించి ధర్మపథమునుద్రొక్కి యాత్మసంస్కారము
గావించుకొను చున్నది. యుగయుగాంతరములనుండి తనదు
పుత్రరత్నములు తమతమ విద్యుక్తధర్మముల నిర్వహించుచు,
తమకును తమసంతతివారలకు సంపాదించనటువంటి, అతి
సున్నితమును, సుందరమును, అగు తనసహజస్వభావమును
పోగొట్టుకొనుచుండెను. అందులకుమాటుగ నిప్పటిదనుక

ని రా క ర ణో ద్య మ త త్త ము.

పాశ్చాత్య నాగరికతయొక్క బాహ్యచిహ్నముల జూచి భ్రమించి తప్పుత్రోవల బట్టుచుండెను. అయిన నేమి ప్రస్తుతము భారత దేశము తాను మాఱుమార్గములబట్టి యధోగతిపా లగుచు నాత్మహత్య గావించుకొనుచున్న దని గ్రహించుచున్నది. అన్యవిజ్ఞానపథము ననుసరించుట తనయాత్మను నాశనము నొందించుటయే యని తెలిసికొనుచున్నది. అందువలననే భారతదేశ మినాఁడు అసహాయోద్యమము నవలంబించి యా పథమువీడ దృఢకంకణముదాల్చి యున్నది. 'మాధనము నొ సంగుదుము, శాంతిని నెలకొల్పెదము, ఆంగ్ల సామ్రాజ్యమునం దగ్రస్థానము నొసంగెదము, రక్షణము నిత్తుము, మీ రన్య విజ్ఞానపథమునే యనుసరింపు' డని ఎన్ని చెప్పినను, హిందూ దేశము వాటిని తిరస్కరించునేగాని తనదుస్వధర్మమును వీడి చనదు. తనదు సహజస్వభావమును కోల్పోన సమ్మతింపదు. శ్రుతివాక్యముల బూటకములను, వీటి యసావశ్యకతను, బా గుగ గ్రహించినది. హిందూదేశ మట్టిపునాదులపై యాంగ్ల దేశముతోడ సఖ్య మొనగూర్చుకొనజాలదు. తాను బహు కాలము సహించి యట్టిమార్గమున కొడంబడియుండె నని యాత్మగతము గ్రహించినది. భారతీయులందు ఆత్మ బలమును, సంఘీభావమును, సమకూర్చి వారిని త్యాగశీలుర గావించి యాధ్యాత్మధర్మప్రవర్తనులుగ జేయుటకు వలయు ప్రబోధము, చేయగల దివ్యవ్యక్తి, లోకైకపూజ్యం దుద్భవించియున్నాడు.

కావున హిందూదేశ మికను అట్టి యధర్మమార్గమున నడచుచు బానిసత్వమునకు వెన్నుంచి సహింపజాలదు.

సర్వస్వాతంత్ర్యము.

ఏదేశముగాని, మనయేలుబడియం దుండినటులయిన, మనకును ఆదేశస్థులకును సర్వసౌకర్యములు కలుగునట్లు పరిపాలింపగల మని మనము విజ్ఞప్తిగచున్నారము. నేను, నా దేశసంచారములం దనేకులతో కలసిమెలసి వారితో ముచ్చటించియుంటిని. మనయాంగ్లేయ సంరక్షణయందున్న రాజ్యములందు నూతనముగ పాశ్చాత్యభక్తి నిర్మాణమునుపొందుచున్న ప్రజలయం దసంతృప్తి విశేషముగనున్నది. ఆంగ్లసామ్రాజ్యమునందు ప్రజలు ఆంగ్లసంరక్షణవలన ఆనందాభి నోలలాడుచున్నారనిమాత్రము మనదేశమునం దాంగ్లేయులు నమ్మియున్నారు. అదంతయు బూటకము. బర్మా, దక్షిణాఫ్రికా, ఫీజీ, యుగండా, మున్నగు దేశములందలి యువకులతోడను నాయకులతోడను మాట్లాడియుంటిని. అందువలన ఆప్రదేశములం దసంతృప్తితప్ప వేతొకటి లేదని దృఢముగ జెప్పగలను. ఈజిప్టు, మెసపొటేమియా, పాలస్తానము, అయిర్లాండు, మొదలగు దేశములందు చూతమన్నను ఈయసంతృప్తిదక్కవే తొండు కానరాదు. క్రైస్తవులమగు మన మొకచిన్న ప్రశ్న వేసికొనెదము. మనయొక్కలాభముకొఱకే యని ప్రగ

ల్భములు చెప్పబడు, ఇట్టి విదేశీయులపాలనకు మనము సమ్మతింతుమా? ఆపరిపాలన మనల దౌర్భాగ్యస్థితికిం గొనితెచ్చునని చెప్పుదువుగదా! అట్టితరి నీ వేల క్రీస్తుయొక్కసందేశానుసరణీయముగ హైందవులను, బర్తావారిని, ఉగండ్డియులను, ఈజిప్టువారలను, ఐరిషువారిని, మనలోనివారే యని ప్రేమింపవు? మనయం దొరు లెట్లు వర్తింపవలయు నని వాంఛించుచున్నామో వారి నట్లుజూచుట మనవిద్యుక్త ధర్మముకాదా? పరరాజులపాలనకు లోబడనొల్లని మన మేల పరరాజపరిపాలనల నేలయుంచవలెను? మనము సర్వస్వాతంత్ర్యము ననుభవింపవలయు నని కోరుచున్నప్పుడు, ఒరులు సయిత ము స్త్రేల సర్వస్వాతంత్ర్యస్థితి ననుభవింపవలయు నని కోరరాదు? ప్రతివానికిని, బ్రిటిషుసామ్రాజ్యమునంగల విదేశ రాజ్యములకును స్వాతంత్ర్యమునిచ్చుటకన్న వేరుమార్గము లేదని క్రైస్తవుండ నగునాకు గోచర మగుచున్నది. కావున క్రైస్తవుల మగు మనము సామ్రాజ్యమునంగల ప్రతిదేశమునకును సర్వస్వాతంత్ర్యము సిద్ధించునట్లు మనశక్తివంచనలేక కృషిచేయుట మనవిద్యుక్తధర్మమై యున్నది. ఇయ్యది క్రీస్తుయొక్క సందేశానుసరణీయముగ నున్నదిగదా?

ప్రా క్ష శ్చి మ ము లు.

ప్రాచీప్రతీచీదేశములందు పరస్పరము సదభిప్రాయ మవ

సర మని నాకు తెలియును. మానవకోటియొక్క భావిభా
గ్యోదయము అట్టి సదభిప్రాయముమీదనే యాధారపడి
యున్నది. అందులకు ఒకరినొకరు శారవభావమునజూచుటే
అవశ్యమైనటువంటి ప్రథమసోపానము. ఈసమయమున
తోడేలు గొర్రెపిల్లయెడల జూపినశారవము కాదు—, మన
మీయిరువదవ శతాబ్దమున ననుసరింపవలసినది. ఇంతదనుక
యూరపువాసులు ఆసియా, ఆఫ్రికాల, యెడల జూపుచున్న
శారవ మట్టిదే. అయ్యది ఒక్కదినములో పోవునదికాదు.
౧౮౮౦ వ సం. కు పూర్వము ఆఫ్రికాపటము నొకదానిని జూ
చితిని. కొన్ని సంవత్సరములకు మతొక పటమును జూచితిని.
రెండవదానియం దేమికనుబడినది. యూరపువారు ఆఫ్రికాను
ఎంతమట్టుకు, ఎవ్వరు, ఎట్లు, దోచుకొని యన్యాయముగ నా
క్రమించినదియు సూచించునట్టుల ఆఫ్రికాదేశపట మంతయు
చిన్నచిన్న భాగములుగ విభజింపబడి యుండినది. అటుపిమ్మట
ఆసియాగతియు యట్లే యయినది. ఖండమంతయు చిన్నచిన్న
భాగములుగ జేయబడినది. యుద్ధమునకుపూర్వము చీనా
పర్షియా దేశములకు సయిత మాగతియేపట్టినది కాని యిం
చుక తప్పిపోయినది. బెర్జియందేశ స్వాతంత్ర్యరక్షణార్థము
మహాసంగ్రామమునకు బోయిన నీపు ప్రాగ్దేశముల స్వతం
త్ర్యాపహరణమును జూచుచు నూరకుండజాల వని తలచెదను.
ఆదేశములను పాశ్చాత్యులుదోచుచుండ యూరకుందువా?

స్వాతంత్ర్యమునకై పోరాడుచున్న దేశములకు నీయామోదమును జూపుచు చేయూత నొసంగకున్న నీమనసు తృప్తిజెందునా? బెల్జియము దేశముయొక్క స్వాతంత్ర్యమునకై నీప్రాణము నర్పింప సమకట్టితివిగదా! బెల్జియందేశీయుల స్వాతంత్ర్యస్థాపన, నీహృదయమును కరగించి యుత్సాహమొసంగినట్లు, హిందూదేశము, ఈజిప్టు, కొరియా, చీనాదేశములయొక్క స్వాతంత్ర్యసమరము నీ కావేశమును గలిగించలేదా? స్వాతంత్ర్యరక్షణార్థమై బెల్జియమువైపు పోరాటముసలిపిన నీవు భారతదేశీయుల స్వాతంత్ర్యమునకై పోరుసలుపుట నీ ధర్మముకాదా? మీదు మేము చార్జన్యమునకు కడంగి యుద్ధ మొనరింపముగదా! రక్తిప్రవాహము మాకు సమ్మతముగాదే! ఏనుక్రీస్తు ఎట్టియుద్ధ మొనరించి తనదుప్రాణముల నర్పించెనో అట్టి బాధ, సహనములతో గూడిన యుద్ధమునే మేము కోరుచున్నాము.

ఏ ను క్రీస్తు యుద్ధ ము.

ఈభావము క్రైస్తవుడవగు నీహృదయమును కరగించుట లేదా? ఈసందర్భమున నేను నాకండ్లారగాంచిన యొకసమాచారమును జెప్పెదను. దక్షిణాఫ్రికాయందలి కారాగారము నుండి అప్రకప్తములం బడి, తుదకు విముక్తులయి, వెలుపలికి వచ్చుచుండిన, పండ్లెండుగురు అతికోమలు లగువనితలను

జూచియుంటిని. వా రనుభవించినకష్టముల వర్ణించుటకు పదములు చాలవు. అటువంటి ఘోరనరకము ననుభవించి వచ్చుచుండియు వా రెల్లరు సంపూర్ణవికాసముతోడ గూడిన వదనములను గలిగియుండిరి. వారి బాధలవిషయమయి సంతసముతోడ మాట్లాడుచుండిరి. 'కారాగ్రహాధికారుల సత్ప్రవర్తనములనే పలుమారు నొక్కిచెప్పుచు వారిని పొగడిరి. వారు ఏమీయు నేరము చేయలేదు. (వా రట్లుచేయువారును కారు.) వారిదేశగౌరవమును కాపాడుటకు స్వాతంత్ర్యరక్షణార్థమై కారాగ్రహములకుం బోయిరి. అచ్చట జరిగిన సత్యాగ్రహమును యుద్ధము రక్తప్రవాహము లేకయే జయముగాంచినది. నాజీవితకాలమున క్రీస్తుయొక్క యాస్తి యని చెప్పగలిగినది మతొకదానిని చూచియుండలేదు. నే నావిషయము సదా స్మరించుచుందును.

అసహాయ యోగాభ్యసనము కూడ నట్టిదియే. సత్యాగ్రహవ్రతముయొక్కనూత్రముల ననుసరించియే యీయసహాయోద్యమము అనుష్ఠింపబడుచున్నది. పేరుమాత్రము భేదించుచున్నది. దౌర్జన్యరహిత, రక్తప్రవాహాది, పశుబలముతో, గాక శమదమాదిగుణములచేతను, సహనముచేతను, బాధచేతను, ఇయ్యది పాపమునుజయించి ధర్మసంస్థాపన గావించును. హిందూదేశము విదేశజుల పాలనకులోబడి బానిసత్వమున నుండుట హేయ మని యీయ్యుద్యమము చెప్పుచున్నది.

ఆంధ్రేయులకు లోబడియుంట యట్టిదే. కావున ప్రభుత్వము వారికి తోడ్పడి యాచెడుగు స్థిరముగా స్థాపితమగుటకు సహాయముజేయుట కీయద్యమము తిరస్కరించుచున్నది.

స్వాతంత్ర్యము — బిక్షము కాదు.

‘ఆంధ్రేయులు తమపశుబలమువలన హిందూదేశమును తమ ఏలుబడియందుంచలేదు. సాధ్యమైనంత త్వరలో హిందూదేశమునకు బ్రిటిషుసామ్రాజ్యస్థ స్వరాజ్యము నిచ్చుటకు ప్రయత్నము చేయుచున్నారము’ అని మీరు చెప్పువచ్చును. అటులయిన ‘బ్రిటిషుసామ్రాజ్యస్థ’ యను యంశమును గురించి తరువాత ముచ్చటించెదను. ‘భారతదేశమునకు మేము స్వాతంత్ర్యము నిచ్చుచున్నా’ మనిగదా చెప్పుచున్నారు. స్వాతంత్ర్యము బీదవానికి బిక్షముపెట్టుటవంటిది కాదు. స్వాతంత్ర్యము, స్వతంత్రజీవనము, ఆత్మయొసంగు దివ్యతరములగు బహుమానములు. అయ్యది యాత్మపాఠశు ధ్యమువల్లను, ఆత్మసమర్పణమువలనను లభింపవలసినదే కాని అన్యథా కాదు. ఇంగ్లాండుదేశము నిశ్చయముగ హిందూదేశమునకు స్వాతంత్ర్యమునొసంగ నుద్దేశించియున్నదేని, మేము వయతలచి మీకిచ్చు స్వాతంత్ర్యమునే మీరు పొంద నర్హులని నిర్బంధించగూడదు. అయ్యదియే హిందూదేశ స్వాతంత్ర్యసమరమునందే గాక, ఇంగ్లాండు, ఈజిప్టుదేశముల వ్యవ

హారములందు సయిత మనేకచిక్కుల నిచ్చినది. మనకు ఇతరులు 'స్వాతంత్ర్యము'ను ప్రతిపాదించు సమయమునందు మనము తేనిపోని యవాంతరములకు, కట్టుదిట్టములకు, ఒప్పుకొందుమా? మనవంశస్థులగు యమెరికావా రమెరికాదేశమునం దొనరించినటుల 'సర్వస్వాతంత్ర్యదేశమును స్థాపించి స్వాతంత్ర్యమును ప్రకటించియుండువారమే! అంతేకాక మనము' ఒరులు దయార్ద్రహృదయులయి వారియిష్టమున బిక్షుగా నికి బిక్షుముపెట్టులాగున స్వాతంత్ర్యము నొసంగిన మన మూరకుందుమా? సంతృప్తహృదయులమై యుందుము. వర్డుసు వర్డు, మిల్టను, షేక్సుపియరు, మున్నగు మన కవిశిఖామణుల రచనలయం దేమున్నది? అమెరికావారి స్వాతంత్ర్యస్థాపన విషయమయి బర్క్-మహాశయుడు చెప్పినవాక్యములను పఠింపుడు. మన యాంగ్ల సారస్వతమంతయు వ్యతిరేకాభిప్రాయమునే నెలిబుచ్చుచున్నదిగదా! అట్లుండ 'ఇతరులు మనలనే విధమున యాదరింపవలయునని కోరుచున్నామో, మన మట్లే యెరుల నాదరింపవలయును.' అను క్రీస్తుయొక్క యాజ్ఞాను సారముగ మన మేల వర్తించగూడదు? అట్లుగాక యాంగ్లేయ రాజకీయవేత్తలు తమకు తోచినప్పుడును, వారలకు వ్యవధిచాలినప్పుడును, వారియిష్టానుసారముగను, హిందూదేశమునకు స్వరాజ్యము నిచ్చుచున్నా మని పట్టుబట్టి యొసంగు స్వాతంత్ర్యము ఎన్నటికిని నిజమగు స్వాతంత్ర్యము కానేరదు.

సంస్కరణముల బూటకము.

ప్రియమిత్రమా,

తుదకు వచ్చిన చిక్కిది. మనవారల కొక పిచ్చి యానందమున్నది. ముప్పదిరెండుకొట్లప్రజలు, రాజులు, మహారాజులు, జమిందారులును గలిగి, గొప్పఖండమును బోలియున్న హిందూదేశమును, ఆంగ్లేయుల కాణాచిగనెంచుకొని ప్రపంచ పరమునం దాస్థలమును ఎఱ్ఱనిరంగున దెలియబఱచి, వారి పిల్లలకు పాఠముల జెప్పనప్పుడు, 'చూడుము! ఆంగ్లేయులు ప్రాచ్యఖండములం దెంతటి శ్లాఘాపాత్ర మగు ఘనకార్య మొనరింప గలిగియున్నారో గ్రహింపుము' అని యుదాహరణముగ జూపవచ్చునని సంతసించుచున్నారు. సాధారణముగ నాంగ్లేయుడు దయాంతఃకరణము గలవాడు. భారతదేశము వారిసామ్రాజ్యమునందే యుండి వారిహస్తగతమై యుండవలకు వా రెంతటి మంచి శాసనముల నయినను జేయ సమకట్టదురు. భారతదేశమును బ్రటిషుసామ్రాజ్యమునం దుంచుకొను యంశమును మీ రెట్లు గ్రహించుచున్నదియు విచారించిన చాల సంతాపకరముగా నున్నది. నిజ మాలోచించిన పరస్పరానురాగమున కీషణాత్మమైనను సంబంధించి యుండదు. నిన్ను బానిసగ నుంచి, నికృష్టదశయం దుంచవలయునని

సంస్కరణములు — సార్థక నామమా? ౧౩

సదా జపించుచుండువానితో నీవు మిత్రుడవుగ నెట్లుండగలవు? నీవు వానిని విశేషముగ స్తుతింపవచ్చును. వానియందచంచల మగుభక్తి యున్నట్లు నటింపవచ్చును. అతని యనుగ్రహమును సంపాదించ చాలకష్ట మొందియుండవచ్చును. కాని నీవు వాని మిత్రుడవుగనుండ సమ్యక్తుండువు. ఇందుపై మీ గేమి చెప్పదలంచియున్నారో నాకు తెలియును. ‘ఇష్టము పరిస్థితులు మారినవి. కాలానుగుణముగ నూతనయుగము సం దున్నాము. ౧౯౧౯ వ సం. పు గొప్పసంస్కరణప్రణాళిక యామోదించబడినది. విద్య, అభివృద్ధి, మున్నగుశాఖలు భారతీయుల కప్పజెప్పబడినవి. పార్లమెంటుసభయందు జరిగినచర్చలవలన వీని నంతటిని గ్రహించితిని. శిస్తులు, రక్షకత్వము, నైన్యము, మున్నగు ముఖ్యమగు కొన్నిమాత్రమే ప్రభుత్వమువారివశమందున్నది’ అని మీరు సమాధానము చెప్పవచ్చును.

సంస్కరణములు — సార్థక నామమా?

అయ్యదియే మీసమాధాన మయినచో నయ్యది సహేతుకము కా దని చెప్పుచున్నాడను. పాశ్చాత్యదేశములందు ప్రజానుమతిని బడయక పన్నుల విధింపగూడ దను ప్రభుత్వధర్మమున్నట్లు మీకు తెలియునుగదా! ఇకను ప్రాచ్యదేశములందో అట్లుగాదు. పాశ్చాత్యదేశములం దున్నధర్మములకు వ్యతి

రేకముగ ప్రాచ్యదేశములందు జరుగుచున్నవి. విద్య మున్నగు శాఖాదికారులగు హైందవమంత్రినర్గమువా రేదయిన నూ తనసంస్కరణ మొనరించి వేటుమార్గముల ద్రొక్కజూచిన చాలినంత ధనము లేదు. అధికారుల హస్తగతమయ్యున్న శాఖలపై ప్రజల కేలాటిహక్కును లేదు. అయినను ఆశాఖలకే మొట్టమొదట విశేషధనమును ఖర్చుపెట్టుచున్నారు. పైనికశాఖకే దాదాపు సగమురాబడి ఖర్చుపెట్టబడుచున్నది. తరువాతనో సివిలు ఉద్యోగ శాఖయొక్క ఖర్చు లున్నవి. ఆ శాఖయందు ఉద్యోగీయులజీతములు నానాటికి హెచ్చుగుట కవకాశ మేర్పడుపబడియున్నది. రక్షక (పోలీసు) శాఖ చాలధనమును మ్రింగుచున్నది. ఇవన్నియు ఆదాయము నంతటిని సాంతముగ ఖర్చుబెట్టుచున్నవి. వీటికి చాలినంతధన మొసంగబడిన తరువాతనే ప్రజాయత్తశాఖలకు సొమ్ము మంజూరు చేయబడుచున్నది.

రాష్ట్రీయప్రభుత్వములందు సయితము అంతయొక్కవ మార్పు లేమియు లే వని యొక చిన్నయుదాహరణ మొసంగెదను. నే నిప్పుడే చాందపురములోని కూలీలకష్టముల జూచి వచ్చినాడను. వేనకువేలు కూలీలు తినుటకు పట్టెడన్నమయినను దొడుకక అస్సాం తేయాకుతోటలనుండి లేచి పారి వచ్చిరి. నదియొడ్డున, రయిలుమార్గ మెచ్చట స్త్రీమరును కలుసుకొనుచున్నదో అచ్చట, ఎల్లరును గుమిగూడియుండిరి.

సంస్కరణములు — సార్థక నామమా? ౧౫

వారియందు కొందరు కలరావ్యాధికి లోనుగావలసి వచ్చినది. అంతటియాపత్తు గలుగుచుండిన సమయములందు సయితము, ప్రభుత్వమునా రొనరించినచర్య, ప్రజలయం దాశాభంగము గలిగించి వారిని కోపవంతులజేసినది. అర్ధరాత్రివేళ ఘూర్ఘా పతాలమువారిచే మూడవతరగతి ప్రయాణికులు, విశ్రాంతి బొందు స్థలములం దించుక తమతలల నెమ్మదిన నిడుకొనిన యాకూలీలను, వెళ్లగొట్టించిరి. పాపము! ఒకవైపు టౌమ బాధయు, వే తొకవంకను కలరావిషవ్యాధి వ్యాపకమును, పీడించుచుండిన యాయనాథు లగుకూలీలు బహిరంగముగ నుండిన యొకమైదానమునకు పాటిపోవునంతదనుక చావ మోదబడిరి. ఇంతకు నయ్యది వర్షముతు వగుటంజేసి వర్షము వచ్చునట్లు సూచన లుండినవి. పాపము! చేత నొకజేనడు కర్రయైనను లేకుండిన కూలీలు తుపాకిమడమలతో సైనికు లచే కొట్టబడిరి. చాలమందికి బలవత్తర మగుగాయములు తగిలినవి. ఆసమూహమునందు ఆఘూర్కఘాతకుల తుపాకి దెబ్బల దప్పించుకొని పాటిపోవుటకయినను శక్తిచాలని బల హీను లగుస్త్రీ లనేకులుండిరి. ఏమియుజేయ దోపక దెబ్బల దిన్న పసిబాలు రనేకు లుండిరి. నే నాసమయమున కచ్చో టికి వచ్చియుంటంజేసి యాకూలీల దురవస్థను కన్నులార జూ చితిని. నాకు పట్టరాని మనోవేదన కలిగినది. నాకోపమునకు మితిలేదు. మీ ర-చ్చోటయుండిన మీకు నట్లే యుండియుం

నును. ఇంతటి యమానుషకృత్యమును కప్పిపెట్టి ఎప్పటియట్లు బూటకపుమాటల సమాధానముల నిచ్చిరి. అంతటితో నీ యక్రమ మణగలేదు. మాంటేగ్యు 'వంగీయప్రభుత్వము వారు విశేషమయిన దయాస్వభావమును కనుబఱచి' రని పార్లమెంటుసభయందు వాక్రుచ్చెను.

విషాదకర మగు నీవిషయ మంతటితోబోలేదు. ఇప్పటికి తేయాకు తోటల యజమాను లీవ్యవహారమునందు చేయి జేసికొనిరి. వీరిప్రోద్బలముచే ప్రభుత్వమువా రాకూలీల కేలాటి సాహాయ్యమును చేయ దలపెట్టరైరి. వారలకు సహాయముచేసిన మఱికొందఱుకూలీలు తోటల విడచివత్తు రను భయమే వారి నట్లు చేయించినది. అంతటితో వ్యవహారము స్తంభించిపోయినది. ప్రజలయొగ్రహమునకుమేరలేదు. నన్ను మధ్యవర్తిగ పంచాయతీజెప్ప, ఆదేశయందు, నాకు కబురంపిరి. నేనుకోరిన దేదియు లేదు,— బహుస్వల్ప మయినటు వంటిది. ప్రభుత్వమువారు తమయామోదమును, కరుణారసమును, వెలిబుచ్చునటుల నైదువేలరూప్యముల నిమ్మని కోరితిని. మిగత కావలసిన సొమ్మునంతటిని ప్రజలయొద్దనుండి వసూలు చేసెద ననియు చెప్పితిని. తేయాకుతోటల పెట్టుబడిదారుల యాలోచనల ననుసరించి ప్రభుత్వమువా రెంతటిసహాయము నయినను జేయరైరి. అంత నేను స్వయముగ నధికారులతోడ ముచ్చటించుటకై డార్జిలింగునకు వెళ్లితిని. ముఖ్యకార్యదర్శిని

గాని, మంత్రినిగాని, చూచుట యనవసరమని చెప్పిరి. ఇచ్చట నేను మాట్లాడినది యాంక్షేయులగు మువ్వరు కార్యనిర్వాహక సభ్యులతోడనే. నేను ప్రత్యక్షముగ జూచిన యాయమానుష కృత్యమువిషయమై నొక్క చెప్పియుంటిని. చాలయుద్రేకముతోడ మాటలాడితిని. కాని వారామంచుకొండల మధ్యను వాసముచేయుచు తమమనస్సుల సయితము మంచుగడ్డలుగ మార్చుకొనిరేమో యనునటుల, యిండుకైనను ఈవిషయమయి శ్రద్ధదీసికొనరైరి. సంస్కరణములమలునం దున్నను నిరంకుశాధికారము మాత్రమట్టులే యున్నది. ఎంతటికాఠిన్యముగను, ఎంతటిజీవచ్ఛవముగను, ఎంతటిక్రూరముగను, యుండుట కవకాశముకలదో యంతటిస్థితియందే ప్రభుత్వవర్గమువారున్నారు. వారిని మార్చుటకు వీలుపడదు.

ఆదినమే కొందరు భారతీయశాసనసభా సభ్యులను జూచితిని. ఘూర్కు లొనరించినది వారికి చాల యాగ్రహముగలిగించెను. అయిన నేమిలాభము? వారు చేయగలిగినదేమిటి? శాసనసభయందేవో నాలుగుప్రశ్నలవేసి ప్రభుత్వమువారి యుత్తరముల నందికొనిరి. పిఱికితనమును సూచించు తీర్మాన మొకదానిని గావించిరి. మాంతుగ్యుగారు పార్లమెంటునందు ‘వంగీయ ప్రభుత్వమువారు చాలకరుణతో ప్రవర్తించి’ రని చెప్పినమాట లమోఘముగనే యుండినవే కాని ఖండింపబడలేదు.

మీ రించుక యాలోచించుకొనుడు. నడిరేయి, నిస్సహాయులై యుద్బాధవలన లేచి పలుగెత్తుటకయినను శక్తిలేనంతటి బలహీనులయి కృశించియుండిన వారిపై సైనికులను పోబనిచి వారిని వెడలగొట్టుట; అనాధలగు స్త్రీజనంబులను, ఏమియునెఱుగని పసిబాలురను, తుపాకిమడమలతో గొట్టి నొప్పించుట; కలరా మహావ్యాధితోడ పీడితు లగుచుండిన వారిని తలదాచుకొనుట కయినను వీలులేనటువంటి యా పెద్ద బయలులోనికి దఱుముట; మున్నగు విషయముల నించుక మీమనంబులందు దలపోయుడు! ఒకపరి యా యమానుష కృత్యముల స్మరించుకొనుడు! ఆ ఘోరమును తిలకింపుడు! ఇంగ్లండునందు పశువుల సయిత మట్టుల చూడముగదా! ఒకపిల్లకు దవడపై బలవత్తర మగుదెబ్బ తగిలినది. సిఫాయీల దౌర్జన్యమునకు లోనై యాబిడ తనకంటిని కోల్పోయి యుండవలసినదే కాని యించుక తప్పినది. ఆపిల్లను నేను నా కన్నులార గాంచితిని. సంగతు లిట్లున్నను వంగీయప్రభుత్వ వర్గమువారి నివేదికల ననుసరించి మాంత్వ్యగు పార్లమెంటు నందు 'వంగీయప్రభుత్వమువారు విశేషమగు కరుణారసము తోడ ప్రవర్తించి' రని చెప్పెను.

ప శు బ ల ము — జా తి ద్వేష ము.

నే నించుక కఠినోక్తు లాడుచున్నా నని కోపగించుకొన

కుము. బహు దూరమునుండి కానాటుప్రభువు హిందూదేశమునకు వచ్చి యమృతసరపు దురంతముల మఱచి ప్రభుత్వము వారిని మన్నించు డని హైందవులను కోరెను. లాభ మేమి? ఆతడు హిందూదేశమును వదలి యాంగ్లభూమిని చేరెనో లేదో యప్పుడే నిస్సహాయు లగుభారతీయుల నెప్పటియట్లు హింసించుటకు ప్రభుత్వమువారు మొదలిడిరి. పశుబలముచే మత్తెక్కి హైందవుల చులకనగజాడ మొదలిడిరి. ఎంతటి యమానుషకృత్యమున కయినను వెనుకాడరయిరి. ప్రజలను మరల కోపావేశుల గావించి వారిమనంబుల నొప్పించిరి. ప్రజల యభిప్రాయములు తృణీకరింపబడినవి. ఆసేతుసీతాచల పర్యంత ముండు భారతీయులు మరల ప్రభుత్వమువారి రాక్షస కృత్యములను ఖండించిరి. డార్జిలింగు కైలాసమునందు వసించుచుండిన వంగీయప్రభుత్వ మేమాత్రము ప్రజలయందు పెరిగిన యశాంతిని గుర్తెఱింగినటుల కానరాదు. ప్రజలతో నిరాకరణ మంత్రమును జపించుటకు ప్రభుత్వమువారు మొదలిడిన ట్లున్నది. ‘మేము ప్రజాభిప్రాయమున కీషణ్మాత్రమేని యు లొంగము’ అని ఘంటాపదముగ చాటుచున్నది. ప్రభుత్వమువారిచర్య లిట్లుండ ప్రజలు నిరాకరణము నభ్యసించి రనుటయం దేయాశ్చర్య మున్నది? ‘మీరు మాతో నేకీభవించుట కేమాత్ర మొప్పుకొనరైతిరి. మా ప్రజాభిప్రాయమును మీ రించుకేనియు పాటించుటలేదు. మీరు ఎల్లప్పు

డును ప్రత్యేకత్వమునే సూపించుచున్నారు. కావున మేము మీతో సహాయనిరాకరణము నవలంబించుటకన్న వేఱుమార్గము కానరాదు. మేము మాదారిని చూచుకొనెదము. మీరు మీదారిని నడువవచ్చును. మేము మీసహాయమును గాని, మీధనమునుగాని, మీదయనుగాని, యాచించుట లేదు.' అని ప్రజలు చెప్పు వాక్యముల యర్థము మీకు గోచర మగుటలేదా! ప్రభుత్వమువారు ప్రజలతోఁజ్ఞాటు నాసింపక బహుదూరమున నుండుటచే నిరాకరణోద్యమము బయలుదేరిన దని చెప్పవచ్చును. ఇయ్యది మీ కర్థమగుట లేదా?

ఇటీవల కరాచీనుండి కొందఱుసైనికులు రైలునందు ప్రయాణము చేయుచుండ కొన్ని లోపముల వలన వా రాయుష్ణమునకు తాళజాలక చనిపోయిరి. మెసపోటేమియా యక్రమముకూడ మీకు జ్ఞాపక ముండు నని తలంచెదను. ఈరెండును ఆంగ్లేయులకు సంబంధించినది; కావున ఆంగ్లేయు లెల్లఱును పెద్దగోల చేసిరిగదా! అయ్యది ఆంగ్లేయుల విషయము గనుక శ్రద్ధవహించితిరి. ఇట్టి క్రూరకృత్యములకు బ్రతిదినమును భారతీయులు లోనుగావలసి యున్నదిగదా! ప్రభుత్వమువారు తమ కార్యముల చక్కబెట్టుకొనుచు ఎచ్చటనో పర్వతములపై నివసించుచు ప్రజాశయముల గుర్రెఱుంగక యున్నారు. అద్దాని నూతగా గొని ప్రభుత్వపు నౌకరులు తమస్వలాభమునకై యా

సింఛుచున్నారు. తమపంతముల నెగ్గించుకొనుచున్నారు. వీని కంతటికిని కారణము, ప్రభుత్వము, ప్రజాప్రభుత్వమును, బాధ్యతాయుతప్రభుత్వమును, కాకపోవుటయే.

సంస్కరణములను విశేషముగ కమ్మనిమాటలచేతను, పెద్ద పెద్ద విశేషణములచేతను, పొగడుచున్నారుగదా ! ఇయ్యది అంతయు నీటిబుగ్గ యగుటచేతను, సంస్కరణములు హైందవుల యభివృద్ధి కొసంగబడిన వని ధంకావాయించు తెంతయు నొక తోలుబొమ్మలయాట యనియు, హైందవులు బాగుగ గ్రహించినవా రగుటంజేసి, తుదకు మితవాదులు సయితము ఈసంస్కరణములవిషయమై విశేషముగ విసుపుజెంది యున్నారు. ౧౮౫౮ వ సం. న జాతివివక్షత ఏమాత్రము పాటింపబడదని రాణిగారు వాక్రుచ్చిన తరువాత నిప్పటికి అరువది మూడు వత్సరములకాల మైనది. అయినను ఈనాటికిని జాతి వివక్షత బహిరంగముగ చూడబడుచునే యున్నది. నామ్మొకునేను అనేకఉదాహరణముల చెప్పగలను. ఇకను, నిశ్చయముగ దానివలన దుర్దశ ననుభవించు భారతీయులో వందల కొలది యుదాహరణముల జెప్పగలరు.

౧౯౦౮ వ సం. లందు మింటో మార్లే సంస్కరణముల విషయమయి నా కించుక తెలియును. ఆనాడే హైందవులు తమ పరిపాలనయందు సంపూర్ణ మగు బాధ్యతను గలిగి

యున్నా రని చెప్పబడినది. అయిన నేమిలాభము? అప్పుడే హైందవులయం దశాంతి ప్రబలినది. ప్రభుత్వముయొక్క నిరంకుశాధికారము చెదరదాయె.

బై బి లు నం ద లి యు దా హ రణ ము లు.

ఇప్పు డీసంస్కరణము లమలునం దున్నవి. అందు బాధ్యత భాగింపబడినది. ప్రభుత్వపు, ప్రజాయత్త, యనుశాఖల క్రిందను ప్రభుత్వాధికారము భాగింపబడినది. 'అయ్యది ఎంతమాత్రము ఆచరణయం దుంచుటకు పనికివచ్చుటలేదు. ఇకను వెనుకంజవేయుట వీలుకాదాయె. కనుక వీటితో నేడువవలసివచ్చిన' దని ప్రభుత్వాధికారి యొకడు నాతో చెప్పెను. ఇంగ్లాండునందు హిందూదేశమునం దుండు ప్రజా ప్రభుత్వవిషయమయి విశేషముగ జెప్పబడుచున్నది. దాని నంతటిని మీరు నమ్ముటకు వీలులేదు. ప్రజల కేవిషయమున నిజ మగుయధికారము వచ్చినదియు నాకు గోచరము కాకున్నది.

క్రీస్తుకాలములో జరిగినవిషయము ఇప్పుడు జరుగువిషయములకు సరిసమానముగ నున్నది. ఫారసీలు, స్కైబులు తమవిధానమును మార్చుకొనుటయందు ముందంజవేయుచున్నామని చెప్పిరేకాని, తమకు నిశ్చయముగ నెయ్యది ప్రతిబంధకముగ నుండినదో అద్దానిని వదిలి, మిగిలినవిషయము

లందు బాహ్యచిహ్నముల సంస్కరించిరి. ఆసంస్కరణముల విషయమయి చెప్పరాని యతిశయోక్తు లాడెడివారు. తా మెల్లప్పుడును మంచి నే కోరెడువారనియు, గొప్పవిషయములందే మగ్నమయి యుండు వారని చాటుటకై బహిరంగముగ మంచివిషయములందు తమసమృత్తుల దెల్పుచుండెడివారే కాని తమనిరంకుశాధికారము నించుకేనియు విడనాడరైరి. మీరెన్ని చెప్పినను మీ కెంతమాత్రము అంతఃకరణశుద్ధితే' దని క్రీస్తు వారి నాక్షేపించెను.

ప్రస్తుతము ప్రభుత్వమువారు తమకు తెలిసియు, కావలయునని, కపటనాటకవేషధారులయి యిట్లు వర్తించుచున్నారని నేను వారిని నిందించను. స్క్రీబ్యులు, ఫారసీలు, ఆకాలపు ధర్మముల ననుసరించి సన్మార్గవర్తనలై యుండవచ్చును. అట్లులే ప్రభుత్వమువారు చాల కష్టపడి పనిచేయుచుండవచ్చును. అయిన నేమిలాభము? వారికిని, ప్రజలకును, ప్రజాశయములకును ఏలాటిసంబంధమును లేకున్నది. ప్రజలవాంఛలను వారు గ్రహించుటలేదు. మీదు హిందూదేశమునందు స్థాపింపబడిన గొప్పగొప్ప యుద్యమము లన్నింటిని అపార్థముల గా వించుకొని, వానినన్నింటిని బాగుగ నర్థముచేసికొన నొల్లక, వానికి విముఖత్వము జూపుచున్నారు. నిరాకరణోద్యమ విషయమునందు సయితము ప్రభుత్వమువారు భీతచిత్తులై ప్రవర్తించుచున్నారు.

ప్రస్తుతము దేశమునందు నూతనప్రబోధము గలిగినది. భారతీయులు మేల్కొంచియున్నారు. వారియందు నూతన జీవోదయమయి యున్నది. గాంధీమహాత్ముని నాయకత్వమున మత, సాంఘిక, రాజకీయ, సమస్యల పరిష్కరించుటకు భారతీయులు దృఢసంకల్పులయి యున్నారు. ఈయద్యమము హిందూదేశమునందంతటను వ్యాపించియున్నది. అయ్యదియే సహాయనిరాకరణ మనుపేర బరగుచున్నది. నే నీయద్యమ మెట్లు వికసించుచున్నదో స్వయముగ జూచుచున్నాడను. నామమాత్ర మైయున్న సంస్కృతసభల నాశ్రయించుకొని నూతన ప్రబోధానుసారముగ పనిచేయింపవలె ననిన ప్రయోజన మేమియు గలుగదు. అందువలన లాభమునకన్న నష్టమే యెక్కువగ నుండును. ప్రజాశయముల ప్రతిఘటించుటకు చలనుపడదు. వారీయభిమతమే చెల్లవలయును కాని, యన్యథా కానేరదు. ప్రజలు మహాసంకల్ప పరాయణులై యున్నారు. భారతదేశమునకు ముక్తినిచ్చు మహావ్యక్తి గాంధీయే యని ప్రజలు దృఢముగ నమ్మియున్నారు. భారతీయుల కడ గండ్లబాపి, బానిస శృంఖలముల పటాపంచలు గావించి దా సత్వవిముక్తి నీయగల మహనీయుని గాంధీయందు భారతీయులు కనుచున్నారు. ప్రజాశయములకు లొంగనిప్రభుత్వమున కేలాటిసాహాయ్యమును చేయగూడ దను నిశ్చలాభిప్రాయము గలిగియున్నారు.

బై బిలు నందలి యుదాహరణములు. ౨౫

భారతదేశమునందు నడుపబడుచున్న అసహాయోద్యమము నిప్పు డయినను గ్రహింపలేరా? ఏదేశమునందు కాని, ప్రభుత్వమువారు ప్రజలతోడ్పాటు నాసింపక, ఎల్లప్పుడు ప్రత్యేకత్వమును చూపుచు, అతిజాగరూకతతోడ బహుదూరముగ నున్నచో, కొంతకాలమునకు ప్రజలు విసుగు జెందినవారయి ప్రభుత్వమున కేలాటిసాహాయ్యమును జేయ సన్నతంప నిరాకరించుట సంభవింపదా? తప్పక సంభవించును. అయ్యదియే ప్రస్తుతము భారతదేశమున జరిగినది.

ఆంధ్రయుల హతము.

ప్రియమిత్రమా,

ఆంగ్లో-సాక్షను వంశజుల మగుమనము ప్రపంచమున కంతకును రక్షకుల మని విష్ట్రవీగుచున్నారము. దురదృష్ట వశమున మన మాదురభిప్రాయమున ప్రాకులాడుచున్నాము. హిందూ దేశమునందును మన మొనరించుచున్న తప్పిద మదియే. విదేశములవలనగాని, దేశస్థవిషయములవలనగాని, హిందూదేశమునకు వచ్చుయాపదలనుండి రక్షించుభారము మనయందున్న దని యభిప్రాయపడుచున్నాము. అందువలన హిందూ దేశ సమస్యలను భారతీయులు తమ ఇచ్చవచ్చినటుల పరిష్కరించు కొనుటకు మన మవకాశ మిచ్చుటలేదు. మీదు దేశమునం దేదయిన స్వాతంత్ర్యోద్యమము బయలు వెడలిన దానిని యభివృద్ధి పొందనీయము. అట్టియుద్యమముల వలన ఆంగ్ల ప్రభుత్వముయొక్క రక్షణాధికారమునకు భంగము వాటిల్లునని తలంచుచున్నాము. హైందవరాజ్యాంగ విషయముల నడుపు యధికారము బ్రటిషుసామ్రాట్టుయొక్క సొత్తని మనము నమ్మియుండుటంజేసి స్వదేశోద్యమముల విజృంభణ మట్టిహక్కులకు వ్యతిరేక మని భయపడుచున్నాము.

దు కా ణ దా రు లు.

మనము ఏలాటి ప్రతిఫలమున కేనియు ఆసింపక హిందూ దేశరక్షక భారమును వహించుట లేదని ఎల్లరు నెఱిగినవిషయమే. ఇందులకు ప్రత్యక్షముగ నేపన్నును విధింపకున్నను, ఎట్టులేని తుదకు హిందూదేశ వర్తకమువలన ఆంగ్లేయులు విశేష లాభముల బొందుచున్నారు. 'మన జాతీయపతాకము వెను వెంటనే వాణిజ్యము చనుచుండు' నని యాంగ్లేయసామెత యొకటికలదు. ఇంగ్లాండు తనసామ్రాజ్యము పెంపుగాంచినకొలది వర్తకమును వృద్ధిచేయుచునే వచ్చుచుండినది. నెపోలియను వాక్రుచ్చిన చొప్పున మన మొక దుకాణదారుల జాతివారమే యని చెప్పవచ్చును. అయినను, ఆంగ్లో—సాక్షనులమగు మనము తప్పొనరించినటుల మనమనస్సాక్షికి గోచర మగునేని చాల కలతజెందుదుము. మన మొకసీచకార్యమును జేయునప్పు డెవరేని జూచినటులయిన సహింపజాలము. మన మట్టి కార్యములను ఎల్లప్పుడును సమర్థించుట కనేకప్రయత్నముల జేయుదుము కాని అన్ని వేళల మనము ఫలప్రదులము కాజాలము.

దై వ మా, ధ న పి శా చ మా ?

అందువలన మన వ్యవహారములందు మనము ద్వంద్వమన స్కూలమయి కపటవర్తనుల మగుచున్నాము. మనము దైవ

క్రీస్తుచెప్పిన 'నీవు విషయవాంఛకు లోనై భగవంతుని కొలువజాలవు. రెంటియందును భక్తియుండుట యసంభవము' అనువాక్యముల సత్యమును మనము గ్రహింపక తప్పదు.

ప్ర భు త్వ ము — ర క్ష క త్వ ము.

నే నింతదనుక వ్రాసినదంతయు హిందూదేశమునకు సంపూర్ణ మగుసంబంధము గలిగియున్నది. మన దిగ్విజయములు ధర్మబద్ధము లయినవి కావని మన మనస్సాక్షియే చెప్పుచున్నది. సర్ ప్రాంకుబీమన్ చెప్పిన వొప్పున 'మనము హిందూదేశమును చొంగిలితిమి'. మన యంతఃకరణములందు అయ్యది సత్య మని నమ్ముచున్నాము. అందు వలననే మనము తృప్తి గల మనంబులకు మాటుగ సదా మనదోషిడి తనమును తలంపునకు దెచ్చు మనంబులను కలిగియున్నాము. ఇయ్యది మన బ్రిటిషు పరిపాలనయం దంతటను ప్రత్యక్షముగ కానవచ్చుచున్నది. అందువలన నింగ్లాండు మొదటినుండియు తన దోషిడితనమును సమర్థించుకొనుట కనేక కుయుక్తులబన్ని 'హిందూదేశమునకు మేము తండ్రులంతటి రక్షకులము' అని చెప్పుకొనవలసి వచ్చుచున్నది. ఇంతటి సంరక్షణాధికారము ప్రపంచమునం దెచ్చేటను కానరాదు. దేశీయు లెవ్వరును యాయుధముల నంటరా దని యాయుధశాసనము నమలులో నికిం దెచ్చితిమి. అట్లొనరించుట హైందవు లాయుధముల

తోడ యాంగ్లేయుల పయింబడి చంపుదు రని భయమువలన కాదు. ఆవిషయమయి ముచ్చటించుటే మనస్సును కళవళ పెట్టుచున్నది. మనచే పుత్రవాత్సల్యమున జూడబడుచుండ వులు తమలోతాము యంతఃకలహముల పెంపుజేసికొని, యొకరినొకరు చంపుదు రని జాగ్రత్తపడి యాయుంగ్లాండు అట్లొనరించినదట ! ప్రతిశాఖయందును యాంగ్లేయుడే ప్రథమోద్యోగిగ నుండవలయునట ! ఆంగ్లేయుల సంరక్షణయందు పాలనయం దేలాటితప్పులును యుండగూడదు ! ఇంతటి జాగరూకతతో ప్రభుత్వమువారు పాలించుచుండ నేలాటి కష్టములు సంప్రాప్తించినను ఆంగ్లేయ యున్నతోద్యోగియే యద్దానిని సవరించుట కర్హుడట ! ఆతడే యద్దానికి పూనుకొనుట యావశ్యకమట ! ఆంగ్లేయుడే ప్రతిదానియందును మార్గదర్శకుడు కావలయునట ! ఆంగ్లభాషామూలకముగనే భారతీయులకు విద్య గలుపవలె నని నిర్బంధము పాటించబడుచున్నది. హైందవులు కేవలము మూఢు లగుటచేత తమయాశయముల గుర్తెఱుంగజాల రని ప్రతి యాంగ్లేయుడు నమ్మి తదనుకూలముగ వర్తించుచున్నాడు. బ్రిటిషు ప్రభుత్వము యొక్క మహత్కార్యములను, గొప్పలాభమును కనుగొనజాలని తెలివిమాలిన వారివలె హైందవులు గణించబడుచున్నారు.

ఈవిషయమునకు తగుప్రత్యుత్తరము నొసంగుటకు మీ రత్యాతుర పడుదు రని నమ్ముచున్నాను. ‘అదంతయు సంపూర్ణముగ మారిపోయినదిగదా!’ యని మీరు సమాధానము చెప్పుదు రని నాకు బాగుగ తెలియును.

‘నిశ్చయముగ మారినదా’ చూతము!

‘నిశ్చయముగ మారినదా? లేదా?’ యనువిషయమే నిశ్చయముగ మనయందు పరస్పరవిభేదముల గల్పించినది. నూతనముగ నీయబడిన సంస్కరణముల వలన గలిగిన మార్పులవిషయమున నా కెట్టియభిప్రాయ మున్నదో కొన్నినిదర్శనములవలన నీకు తెలిపియుంటిని. ఇంచుక బహిరంగవిషయములందు మార్పులు గలిగినటుల కానిపించుచున్నదే కాని, నిజ మాలోచించిన అంతరంగమునం దేలాటిమార్పును కా వింపబడినటుల కానరాదు. ప్రస్తుత మమలునం దున్న ద్వంద్వ ప్రభుత్వవిధానము, రక్షక (పోలీసు) శాఖ మొదలగు శాఖల పై యధికారము హైందవుల కీయబడక పోవుటయే, హిందూ దేశప్రభుత్వమువారు భారతదేశమునం దెంతటిప్రేమ కలిగియున్నది తెలియుచున్నది. మీదు వారియందు ఆంగ్లేయులకుం గల యనుమానమును స్ఫుటముగ కానవచ్చుచున్నది. రానురాను బ్రిటిషువారి రక్షకత్వము వృద్ధిపొందుచున్నది. అనుమానముతోడను, పరిపూర్ణ మగు సానుభూతి లేని మన

స్ఫుతోడను, అమలులోనికిం దేబడిన రాజ్యాంగమునందలి మార్పులవలన భారతదేశమున కేలాటిలాభమును చేకూరదు. అట్టిమార్పులవలన లాభమునకన్న నష్ట మెక్కుడుగ నుండు ననుట కేసందియమును లేదు. కావున యట్టిసంస్కరణముల ప్రసాదించుటకన్న యూరకుండుటే మేలని నమ్ముచున్నాడను. నా యాయభిప్రాయములు పొరబాటు కావచ్చును. కాని నా యనుభవము ననుసరించి చూచితినేని యీ ద్వంద్వ ప్రభుత్వ విధానము వలన భారతీయుల కేలాటిలాభము లేదని చెప్ప గలను. వారి జాతీయజీవన విలసనమునకు గాని, వారి వారి దేశీయ సమస్యలయం దిచ్చానువర్తనులయి తమను తాము తమ కోరికప్రకారము పాలించుకొనుటకేని, సాధ్యముకాదు. కావున ఈవిషయమునందు మాత్రము 'గ్రుడ్డికన్నుకన్న మెల్ల కన్నే శ్రేష్ఠ' మని చెప్పబడు సిద్ధాంతమునకు వ్యతిరేకముగ 'కొన్ని సంస్కరణములకన్న ఏమియు లేకుంటయే' మేలని దృఢముగ చెప్పగలను. 'కొన్ని కొన్ని సంస్కరణములు మాత్రమే ప్రసాదింపబడిన' వనిన, యాంగ్లేయు లింకను భారతీయుల నను మాతోడ జూచుచున్నారని సువ్యక్త మగుచున్నది. అట్టి 'యనుమానముచే గూడిన' రాజనీతి, 'నష్టకము లేనివానికి సుఖము తక్కువ' యనునట్లు, ప్రమాదకరమే యని యూహింపనగును.

ఆండ్లేయుల అసయోగము.

నాయాయభిప్రాయము లెట్లు గలిగినవో వానిని నిరూపించుటకు రెండునిదర్శనముల నొసంగుచున్నాడను. హిందూ దేశమునం దుండిన తీవ్రమగు నొకానొక సమస్య పరిష్కారము సమావేశ మయినసభకు నేనును వెళ్లియుంటిని. ఆ సమస్య ఆండ్లేయులకు విశేషముగ సంబంధించినది కాదు. ఆ సభయందు ఏకొందరో తప్ప మిగిలినవా రెల్లరును హైందవులే. అయినను లాభ మేమి? విశేషసంఖ్యాకు లగు భారతీయుల కాండ్లేయభాష రాకుంటుం జేసియు, సభాధ్యక్షుడును, సభయందుండిన యాండ్లేయులును, సభాకార్యక్రమము నంతటిని యాంగ్లమునందే జఱపుటం జేసియు, హైందవులెల్లరును మూగవారివలె యూరకుండవలసి వచ్చినది. అచ్చటి చర్చనీయాంశముల, ఇతరుల కందఱికన్నను, బాగుగ గ్రహించిన హైందవు డొక డుండెను. ఆతడు చక్కనిధార గలిగిన యుపన్యాసము నాంగ్లమున నొసంగెను. ఆతని యభిప్రాయము లన్నియు జాతీయభావముల ననుసరించియే యుండినవి. ఆతడు అన్యవిజ్ఞానమునకు బానిస గాక స్వదేశభావములు గలిగియుండెను. ఆంగ్ల భాషావ్యామోహములేక స్వాభావిక మగు తనదు హైందవ నైజమునే పొందియుండెను. ఆ సంఘమునందే సంపూర్ణముగ విజాతీయులై యుండిన భారతీయు లిరువు రుండిరి. వారు సంపూర్ణముగ యాంగ్లనైజము

గలిగినవారయి, స్వదేశ సమస్యలను స్వదేశీయులవలె యూహింపక, విదేశీయులగుయాంధ్రేయులవలె యూహించుచుండిరి. హైందవజాతీయజీవనమును సాంతముగ మానివైచి, సంపూర్ణముగ విజాతీయులైపోయిరి. వారు శాస్త్రాస్థము జాతీయులే యైనను ఆంతరంగమునందు పాశ్చాత్యులే యైయుండిరి. సభయందు సమావేశమై యుండిన యధికసంఖ్యాకులగుభారతీయులు, ఆంగ్లభాష నెఱుంగనివారగుటంజేసి, వారచొట్ట ఎంతమాత్రము గమనింపబడరైరి. అప్పుడప్పుడు కథాచితుగ వారికి కొన్నివిషయములు మాత్రము వారి స్వభాషయందు భాషాంతరీకరింపబడి చెప్పబడినవి. అచ్చట సంపూర్ణముగ 'విజాతీయులై పాశ్చాత్యమనంబుల గలిగియుండిన' యాహైందవులతోడ 'కలసి సహకారులుగ నుండుట' యాయాంధ్రేయుల కెంతసుకరమో గోచరమైనది. కాని వారు 'ఆంగ్లభాష నెఱింగియు, దేశీయభాషములు గలిగితమ జాతీయజీవనమును పాడుచేసికొననటువంటి హైందవులతో కలియుట' వారికి సాధ్యమయినది కాదు. తుదకు అచ్చట జరిగిన చర్చయంతయు పూర్తిగ నాంగ్లము నెఱింగినవారి హస్తగతమాయెను. చివరకు ఆంధ్రేయులే ఆవిషయమును నిర్ధారణజేసిరి.

ఇవిధముగ పాశ్చాత్యసంపర్కము వలన విజాతీయులై భ్రష్టులు కానటువంటి జాతీయవాదులతోడ నాంధ్రేయులు

సహాయనిరాకరణమునకుం ' గడంగి రని నిశ్చయముగ చెప్ప వచ్చును. వారును అండ్లయమనంబులు గలిగినవా రగు నటుల నిర్బంధింపబడుచున్నారు. మనమో, ఈషణ్మాత్ర మే నియు హైందవులమయి, భారతీయమనంబు గలిగి ప్రవర్తించుటకు ఏనాడును ఇచ్చగింపము. ఏనాడు దేశభాషలలోనె కార్యక్రమమంతయు జరుపుట కిష్టపడుదుమో, యానాటనుండియు మనము భారతీయుల ప్రభువులవలె విజ్ఞప్తిగక, మన యర్హస్థానము నలంకరించి, వారి యతిథులవలె మెలంగవలసినదే. హిందూదేశము నాక్రమించుకొని, భారతీయుల నశింపజేయు విధ్వంసకులమై, నిరంకుశాధికారముగలవారము గాక, వారికి సాహాయ్యముజేయుచు, వారితో సమానబాధ్యతగల భారత పౌరుల మగుదుము. వారిని హింసించి, వారిపై చక్రవర్తిత్వమును చెలాయించి, వారిదేశము నాక్రమించుకొనువారము గాక భారతీయులకు సేనజేయుటకే భారతభూమికి వచ్చిన వారివలె గౌరవమగుస్థానము నధిష్ఠించి యుందుము.

ద్వంద్వప్రభుత్వ నిష్ప్రయోజనము.

మఱొక నిదర్శనము నిచ్చెదను. చాందపురమునందలి కలరాప్రదేశమునందు రోగులకు తగుచికిత్స చేయుటకు నియమింపబడిన ప్రభుత్వోద్యోగీయులకును, జాతీయ స్వయంసేవకులకును, పరస్పరము పొత్తు గుదుర్చుట దుర్లుటమాయెను.

స్వచ్ఛందసేవకులు సదా ప్రభుత్వోద్యోగీయులపై నేరారోపణల గావించుచుండిరి. ప్రభుత్వోద్యోగీయులు స్వచ్ఛందసేవకులను ఎల్లప్పుడు నిందించుచుండిరి. ఆ యిరుకక్షలవారిని సమాధానపఱచుట సాధ్యమయినది కాదు. వారిరువురకును గల కలతలు తీవ్రములు కామొదలిడినవి. నేను చూచినంత దనుక ప్రభుత్వోద్యోగీయులే నేరస్థులయిరి. అందఱును వారినే నిందించిరి. వారచోట సేవజేయుటకు వచ్చినటుల గానరాదు. వారచోట నధికారముచేయుటకే వచ్చినట్లుండినది. స్వయంసేవకులు చాల తొందరపడుచుండిరి. అయ్యది వారియుద్రేకమువలన గలిగినది. అందువలన వారును నిందితులే, గాని యున్నతస్థానము నలంకరించియుండిన ఆస్సాం క్రైస్తవమతాచార్యుడు వారితో కలసి పనిచేయుటకు మొదలిడిన నిముసమునుండియు, తుదివఱకు, స్వచ్ఛందసేవకులత్యద్భుతమగు సేవజేసి సామ్యముగ నుండిరి.

‘జంటైలులను’ వారిప్రభువులు వారిపై యధికారమును చలాయించుచుండిరి. అందుచే వారు మహాదాతలని పేర్కొనబడుచుండిరి. అయ్యది పొరబాటు. ‘మీలోని పెద్దవాడు మీయందరికన్న చిన్నవానివలె మెలంగుచుండవలెను. మీనాయకుడు మీయందరి సేవకునివలె ప్రవర్తింపవలెను’ అను క్రైస్తవుని యమోఘవాక్యము లాసమయమునకు నాకు స్ఫురణకు వచ్చినది.

చివర కేమాయె నని మీ రడిగెదరేమొ ! ప్రభుత్వోద్యోగీయులు వెళ్లినవెంటనే ఐచ్ఛికసేవకులు ఎక్కడికి వారక్కడకే వెళ్లిపోయిరా ? అట్లు ఎంతమాత్రము జరుగలేదు. ఐచ్ఛికసేవకులు అత్యద్భుతమగు సేవజేసిరి. ఇరువురకును సంఘర్షణ లేకుండుటచే స్వయంసేవకు లత్యుత్సాహముతోడ తమపనిని నెఱవేర్చుచుండిరి. చాందపురమునందు కలరా నివారణార్థము నిర్మింపబడిన శిబిరములందు జరిగినవిషయమును గుర్తించిన హిందూదేశ మంతటను ద్వంద్వప్రభుత్వమసంభవమని తేటపడుచున్నది. చాందపురమునం దొక ప్రభుత్వోద్యోగియే ‘ద్వంద్వప్రభుత్వము నిష్ప్రయోజన’మని యొకప్పుడు చెప్పెను.

ఒకయుదాహరణము.

ఈజాబును ముగించుటకుపూర్వ మొకయుదాహరణమునిచ్చెదను. ఒకయావనుడు ఈత నేర్చుకొనదలచె ననుకొనుము. ఆ ప్రభుత్వోద్యోగివంటి యుపాద్యక్షుడొక డాతని వారింపుచుండును. ఇట్లు కొంతకాలము గడచినవెనుక యాతడు ఈత నేర్చుకొనవలె ననుయభిలాష విశేషముగ నుండుటంజేసి కృతనిశ్చయు డగును. అంత నాతడు ఆయుపాధ్యాయునితో ‘నిరాకరణ మవలంబించి’ యాతనిపట్టునుండి విడిపడి నీళ్లను ప్రవేశించును. నీటిపై తేలియుండుటకై సర్వవిధముల ప్రయత్నము చేయును. తుదకు ఈతనేర్చుకొనును.

ఇప్పటి హిందూదేశస్థితియు యా ఈతనేర్చుకొన నభిలషించు యశావనుని స్థితివలెనే యున్నది. హిందూదేశ ప్రభుత్వముతోడ సహాయము చేయుటకు నిరాకరించుట యత్యావశ్యక మగుచున్నది. ఇంగ్లాండువారమగు మనము ఆతత్వమును గ్రహింపగలుగుచున్నాము. అద్దానిని విశేషముగ హర్షించెదము. స్వాతంత్ర్యేచ్ఛ మనవారి రక్తనాళములందు మిక్కుటముగ ప్రవహించుచున్నది. అయ్యది మనరక్తము లోని యొకభాగముగ నున్నది. మనము మనపిల్లలను ధైర్యముగ నుండుటకును, సాహసవంతు లగుటకును, వారి బాల్యావస్థనుండియు నేర్పచుందుము. స్వయంసహాయముమీదనే యాధారపడి యుండుటకు ప్రోత్సహింతుము. హిందూదేశమునందో యట్లుకాదు. హిందూదేశీయులు తమపనులను చక్కబెట్టుకొనజాల రనియు, మనమే వారిపనుల జక్కపెట్టవలసిన యావశ్యకత యున్నదనియు, తలంచుచున్నాము. కావున ఒకవైపు, మనము పూర్వమునుంచి యనుభవించుచున్నామని యనుకొను రక్షకత్వమును, మఱియొకవైపు, అధికార ప్రాబల్యమును మనల వేధించుచున్నది. ఈరెంటిని వీడకున్న గత్యంతరము లేదు. అందుచే ద్వంద్వప్రభుత్వవిధాన మను త్రిశంకుస్వర్గము భారతీయుల శాంతింపజేయజాలదు.

ఆత్మ సంస్కారము.

నే జెప్పదలచినది మఱొకవిషయ మున్నది. ఆవిషయ

మయి చెప్పట యాంగ్లేయుల కయిష్టముగ నుండవచ్చును. ఏలన హిందూదేశరక్షకత్వము ధర్మబద్ధ మయినదే యని మీరు నమ్మియున్నారు. నే నానమ్మకమును వదలుడని కోరను. కొన్ని విషయములందు మాత్రమే యాంగ్లేయులపాలన ప్రశంసార్హ మగుచున్నది. అంతమాత్ర మయినను క్రమముగ రాజ్యపాలనయే యుండియుండక పోయినయెడల ౧౬౦ సంవత్సరములుగ హిందూదేశమును పాలించుచుండిన ప్రభుత్వము అంతకాలము పాలించుటకు వీలుపడెడిది కాదు.

ఇయ్యది బాగుగనేయున్నది. నే నింతకుపూర్వము చెప్పినట్లు ఆంగ్లోసాక్షనులదుర్గుణ మొకటికలదు. మనము స్వార్థము నాశింపక ప్రజలక్షేమము నారసి రాజ్యపాలన మొనరించుచుందుమేని, మన మీగాంధిగాడి యుద్యమమునకు మన సంపూర్ణ యామోదమును జూపియుండవలసినదే. ఆంగ్లేయుల దుర్గుణములగు భౌతికచింత, ధనాభిలాష, మున్నగువానివలన వారు జాతీయోద్యమములపట్ల విముఖు లగుచున్నారు. ఆంగ్లేయులు తమయాత్మల సంపూర్ణముగ సంస్కరించుకొనిన గాని భారతోద్యమములను చక్కగ గ్రహింపజాలరు. తామన్యాయముగ నార్జించుచున్న లాభములను వదలివేయవలెను. అప్పుడుగాని వారు నిష్కల్త షమనస్కులు గలవారు కాజాలరు. ధనపిశాచమును, భగవంతుని, సేవించుటకు ఏరికీని సాధ్యముకాదు.

పా క ట పు జ ను ల హింసిం చు ట.

ప్రియమిత్రమా,

నాసంగతి మీ కిదివఱకే బాగుగ దెలియును. నేను ప్రథమమునుండియు, విద్యావిషయములను, కర్షకుల సమస్యలను అర్థముచేసికొనుచు వానియభివృద్ధికై పాటుపడుచుంటిని. నేనెప్పుడును రాజకీయములం దారి తేటిన రాజకీయవేత్తను గాను, రాజకీయములందు కొన్ని వేళల సత్యమునైనవీడి సమయోచితముగ నడువవలసినవచ్చును. రాజకీయములందు రాజనీతి చతురత యను మామోషాయము లుండుటవలన నద్దానిని నేను సంశయమనంబుతోడ పరికించుచుందునే కాని యన్యథా కాదు. అట్లనుటవలన రాజకీయములు సాంతము విసర్జనీయములని నేను చెప్పను. అందును యిప్పుడు లౌకికదళ యెక్కువయై పోయినది. ఇప్పటిసభ్యత మూడువంతులు కృత్రిమమును, ఒకభాగము మాత్రము మానవస్వభావసమన్వితమై యున్నది. ప్రస్తుతము రాజకీయవేత్తలనుపేరిడికొని, బీదసాదల నన్యాయముగ నిస్సహాయులుగజేసి, తమతమయభీష్టముల నెఱవేర్చుకొనుచుండు రాజకీయవేత్తల నేనెంతమాత్రము సహింపజాలను. ఇట్టిపరిస్థితు లున్నవి కావున మానవశ్రేయోభిలాషులగు ప్రతిమానవుడును, అటువంటి

యక్రమములు జరుగకుండ జూచుటకై ప్రయత్నింపవలసిన తరుణ మాసన్నమైనది.

గాంధీ రాజకీయ వేత్త గాదు.

గాంధీ సాధారణ రాజకీయవేత్తలవంటి రాజకీయవేత్త కాడు గనుకనే, యామహాసీయునివలన నుద్బోధితమయిన యుద్యమమునందు పరిపూర్ణ మయినటువంటి విశ్వాసము గలదు. ఆ మహానుభావుడు బీదవారిని చదరంగమునందలి పావువలె నుపయోగింపడు. ఆవిషయ మాతనివద్ద ముచ్చటించినంతనే యాతనియాత్మ యంతయు కంపమెత్తును. అంతియకాక యాతనిదృష్టి యంతయు బీదవారియందును, అనాధలయందును మగ్నమై యుండును. ప్రజాస్వరూపము కేవలము శ్రీమన్నారాయణునియొక్క స్వరూప మగుటంజేసియు, బీదవారిని భగవంతుడు విశేషముగ ప్రేమించుటంజేసియు, ఆతడు బీదవారి శ్రేయోభివృద్ధికై మఱియెన్నిటినైన వదలి పెట్టుటకు సంసిద్ధుడు. ఏనాడు, ఆఫ్రికాయందలి జోహన్ను బర్గుపురమునందు గాంధీ విశేషముగ ధనమును గడించుచు, గొప్పధనికుడై యుండియు, సర్వసంగపరిత్యాగియై, తనదు గృహమునందు బీదలనిగాని, ధనికులనిగాని, భేదభావ మెంత మాత్రములేక, ఎల్లర కాతిథ్య మొసంగునంతటి త్యాగశీలుడై యుండ మొదలిడెనో; ఏనాడు అమృహాసీయుడు దారిద్ర్య

మనుకన్యను చేబట్టి బీదవాడై తనదుకాలము గడుప సంసిద్ధుడాయెనో; ఆనాటినుండియు ఆతడు బీదవారిన్నే హితుడై, బీదలయందే తననివాసము నేర్పఱచుకొనెను. వారనుభవించుకష్టముల నన్నింటిని తనదుకష్టములుగ భావించి, యొక్కనిముస మేనియు వృధాబోనీయక సర్వకాలసర్వావస్థలయందును మానవసేవాపరాయణుడై యుండును. పాటకపుజనులయందు మెలగినవా డగుటంజేసియు, దారిద్ర్యమనిన నేమిటో చక్కగ నెరిగినవా డగుటంజేసియు, బీదవారి యభివృద్ధివిషయమై యాతనికింగల యభిప్రాయము లెంతటివానినైన విస్తృతము గొలుపుననుట కేసందియము లేదు. బీదలవిషయ మాతడు పూర్తిగ స్వానుభవమువలన గ్రహించినవా డగుటంజేసియు, ఆతడు యితరులమెప్పుడల కాశింపకుండుటంజేసియు, ఆతనియభిప్రాయము లత్యద్భుతములుగ నుండును. ఆతనిభావము లతీతములై వెలుగొందుచుండును. ఆంగ్లము నందలి గ్రంథము లన్నింటిలోను థోరో, టాల్టాయి, రస్కిన్, ఎడ్వర్డు కార్పెంటరు మున్నగువారికృతు. లాతని నాకర్షించినవి. ఆతని కుత్తేజముగలిగించినవాని నన్నింటిలోను క్రీస్తుయొక్క 'మాంటు' పైనుండి యొసంగబడిన యుపదేశ మాతనికి విశేషముగ నచ్చినది. ఆ యుపదేశ సారాంశ మాతనికి సదా ప్రమాణముగ నుండెననుటయం దేయతిశయోక్తియు లేదు. ప్రాచ్యదేశ మతసిద్ధాంతములకును, ఉపనిష

త్తుల సారమునకును, అద్దానియందలి సారాంశమునకును ఆతని కేమాత్రము భేదము లేకుండెను. ఆతడు చిన్నతనమునందే, బాధ, జైన, హిందూవైష్ణవగ్రంథము లనేకముల జూచియుండెను. వానితత్వమును గ్రహించినవాడై వానియందలి ధర్మములను చక్కగ పరిశోధించుచుండెడివాడు. వానికిని క్రీస్తు సందేశమునకును ఏలాటిభేదమును ఆతడు కనుగొనడాయెను. రూసోవలెనే గాంధీయు ఆధునికసభ్యతయందలిగల భౌతిక చింతను, దౌర్జన్యమును, తూలనాడి, స్వాతంత్ర్య జీవనానుకూలమై, స్వాభావిక పరిస్థితులందు లభించు జీవితమునం దభిమానముగలవాడాయెను.

భారతదేశమునందలి పురాతనదశను మదిని దలంచుకొనుచు అద్దానియందు సంతసము గనుచుండెను. ఆనాటి ప్రాక్తనధర్మములను తలచుకొనినప్పుడెల్ల, మానవులు ప్రవిమల మనస్కులై భగవంతుని సాన్నిధ్యమున ధ్యానపరులై యుండిన యాపుణ్యదినము లాతనిమనంబునకు జ్ఞాపకము వచ్చుచుండును. వారు కాననాంతరముల యాశ్రమవాసులై యుండి సాత్వికస్వభావము గలవారై జీవితముల గడుపుచుండిరి. అందువలన వాఁజీవితములు స్వాస్థ్యముతోడను, ఆరోగ్యముతోడను, సౌందర్యముతోడను తులతూగుచుండెను. ఆధునికసభ్యతయం దటువంటి సాత్వికగుణము కానరాదాయె నని యాతడు వచించుచుండును. అయ్యది పవిత్ర

మ హాత్మ ని యు ప దేశ ము లు - వా జీ వి త ము.

వంతముగాక కల్పవృక్షమయి యుంటుండేసి ఈనాటి మానవులు శ్రీమన్నారాయణుని కనుంగొనజాలని స్థితియందున్నారు. అందుచే మనము ఈశ్వరుని దర్శింపదలంచితిమో మనము ఆధునికసభ్యతను సంపూర్ణముగవీడి, ఎప్పటియట్ల మన పూర్వపుప్రకృతి కనుగుణ్యమగు స్వాభావికజీవితమున కుంబోవలెను. మనచిత్తముల సంస్కరించుకొని పవిత్రవంతులము కావలయును. శాంతముగ నుండవలయును. ఇకను మనము ధనమును, దైవమును, యీరెంటిని యారాధింపజనదు.

మ హాత్మ ని యు ప దేశ ము లు - నా జీ వి త ము.

మహానీయునిభావముల నేదోయొకవిధమున తెలుపగలిగితిని. అయ్యవి, యాతని దివ్యవ్యక్తిత్వసత్వముచే సమీకృతమై మేలు బంగరుకిరణముల ప్రసరింపుచు జ్ఞానకాంతుల వెదజల్లుచుండుటండేసి, నాజీవితమునం దఖండమగు మార్పును గలిగించి యద్దానిని పునః నిర్మించె ననుటయం దేయతిశయోక్తియు లేదు. ప్రథమమున నామనస్సున కాతనియుపదేశము లాశ్చర్యమును గొలిపినను, అయ్యవి మొట్టమొదట నామనంబునకు నచ్చకున్నను, కొంతసంఘర్షణ జరిగినతరువాత వ్యతిరేకభావములు సమసిపోవుటయు, ఆతనిజీవితము ననుసరించుటకు నాకుంగల ప్రతిబంధకములు పోవుచుంటయు తటస్థించు

చున్నది. పూర్వాచారపరం బగుపట్టుదల లనేకముల నేను వదలివేయుట సంభవించుచున్నది. అతని యుపదేశములకు, నాయభిప్రాయములకును సంఘర్షణ మెచ్చటనున్నదో కనుంగొనుచు అంతటి జ్ఞానోదయమున కమితానందభరితుడ నగుచుండువాడను. అంతియగాక నేనెందు తప్పుత్రోవల బట్టుచున్నాడనో కనుగొనుచు, వానివలననే నేనపజయ మొందుచున్నాడను. విషయమును చక్కగ పరికించుటకు నే నెంతయు సంతసించుచుండును. సాక్రెటీసుయొద్దకుం జనుచుండిన శిష్యులను సాక్రెటీసు విశేషముగ తీవ్రమగు విమర్శనలకు పాల్పేసి, వారిని సంపూర్ణముగ నోడించి మఱల తా మెచ్చట తప్పుజేయుచున్నారో వారి కెఱిగించుచుండెడివాడు. నేనును అశిష్యులలో నొక్కడనువోలె భావించుకొనుచుండును. ప్రాగ్దేశపుసాక్రెటీస్ యనందగు మహనీయుని యుపదేశముల వినినకొలందియు నాయపరాధముల కనుగొనుచున్నాడను. ఓకొకప్పు డాతని యమోఘవాక్యములు నామనంబులందు సంపూర్ణముగ నాటుకొని మోహమున భ్రాంతి జెందుచుండును. అంతయేల యాతని దివ్యతరభావము లలనాటి క్రీస్తుయొక్కనుభాషితములను సదా స్ఫురణకుం దెచ్చుచుండును.

నిన్ననే జరిగినవిషయమువోలె జ్ఞప్తియం దున్న యొక యుదాహరణము నొసంగెదను. ప్రిటోరియా సరిహద్దుల యావల 'కాఫరుల నివాసార్థమై' పురపాలక సంఘమువారిచే

మ హాత్మునియు ప దేశ ములు — నా జీవితము. ౪౭

నిర్మింపబడినచోటునకుం బోయి యుంటిమి. మఱలివచ్చు నప్పుడు మార్గమధ్యను చెల్లనీడయందు, ఏటిదాపలం గూర్చుండి యనేకవిషయముల మాట్లాడితిమి. నేను కొన్నిదినములనుండి శాఖాభక్షణముల వాడుచుండుట, మాంసభక్షణకు పూర్ణముగ వ్యతిరేకాభిప్రాయములుంటుండేసి కాదు. అట్లొనరించుట యితరులమనంబుల నొప్పింపకుండుటకే యని తెలియనగును. నే నిప్పు డీవిషయము గాంధీగారితో వాదించితిని. సృష్టినిర్మాణమునందు పెద్దజంతువులు చిన్నజంతువులను తినుట సహజ మగుటండేసి మానవులు మాంసభక్షణ జేయవచ్చును. అందువలన మాంసభక్షణ చేసినను అయ్యది దోషముగ నెంచబడదు. అని గాంధీగారితో వాదించియుంటిని. అంత నొక్కనిముసములో యాతనినేత్రములు ప్రజ్వలితము లయ్యెను. అంత నాత డతిశాంతముతోడను తనదు నిగ్రహసమన్వితమయిన కంఠంబుతోడను యిట్లు పలికెను. ‘మీరు క్రైస్తవమతస్థులయ్యు అంతటి దూషణీయమగు వాదము జేసితిరి. క్రీస్తు భగవదంతాసంభూతుం డని మీ బైబిలుగ్రంథము చాటె నని తలంచియుంటిని. క్రీస్తు అంతటి దివ్యస్వరూపుం డగుటండేసియే యాతడు పాపకర్తులగు మానవకోటికి తనదు శరీరము నర్పించెను. అందుగల యంతరాధమును నేను గ్రహింపగలుగుచున్నా నే గాని మీవాద మెంతయు నాకు గ్రాహ్యమగుట లేదు. ప్రపంచమునం దుండు

యొక చిన్న కీటకమును సంరక్షించుటకై మానవకోటియంతయు తమప్రాణములను సమర్పించుచుండుట జూడ నా కమితా నందము గలుగును. అయ్యది నాకు నేత్రోత్సవముగ నుండ గలదు. అయ్యదియే సర్వసౌందర్యముల ప్రకాశవంతమయి దివ్యతను మగును. మీవాద మెంతమాత్రము సమతము గానేరదు. ఎంతటి దయారహితుడగు హిందువైనను అట్టి వాదములజేయ సాహసింపడు. జై నుమత ప్రపంచమంతయు నొక్కువ్వుడి మీవాదమును ఖండించివేయును. బౌద్ధమతమో యద్దానిని సంపూర్ణముగ చెండివైచును. క్రైస్తవమతము సయిత మద్దానిని హర్షింపదు.

స్వ రాజ్య సా ఫల్య ము — కార్తి కు లు.

ఆతని ప్రతిభావిశేషముల దెల్పుటకు నే నీవిషయముల జెప్పటలేదు. బీదలయెడల వారి కెంతటియభిమానము ప్రేమ గలదో నిరూపించుటకు చెప్పితిని. వీరియభిప్రాయములకు భిన్నముగ నిటీవల కలకత్తాయందు సమావేశమయిన జాతీయ వాదులగు యువకులు కొందఱు ముప్పదిరెండుకోట్ల భారతీయులకు స్వరాజ్యము వచ్చునెడల, ఏల కొందరుబీదల నర్పించ కూడదని వాదించిరి, నేను రెండవలేఖయందు వ్రాసినటు వంటి చాందపురమునందు కలరావ్యాపకమువలన కొందఱు మడిసిననుసరే సాధ్య మగునేని రైలువేపనివారియొక్కయు,

స్వ రాజ్య సా ఫల్యము - కార్తికులు. రహ

స్త్రీమర్ల పనివారియొక్కయు సమ్మె కట్టించవచ్చుననియు, ము
ప్పదిరెండుకోట్ల భారతీయులకు స్వరాజ్యము సంపాదించుటకు
కొన్ని వేలకూలీలను సమర్పించవచ్చుననియు కొందఱు వాదించిరి.
అప్పుడు నేనీకథను వారల కెఱిగించితిని. కొందరు
బీదలకొరకు భారతీయు లెల్లరును ఆత్మ సమర్పణము చేయు
టకు సంసిద్ధు లయినయెడల నయ్యది ప్రశంసనీయమే య
గును. కాని యద్దానికి భిన్నముగను వ్యతిరేకముగను ప్రవ
ర్తించితిమేని యందు గాంధీయుపదేశసారాంశ మించుకేనియు
లేదనియే చెప్పవచ్చును. గాంధీమహాత్ముని యమోఘమగు
వాక్యములకు భిన్నవర్తనుల మగుటయేగాక, యాతని యుద్య
మమునందు భగవదాంశ సంభూతమయిన దేదియు లేదనియే
చెప్పవచ్చును. వారు వెంటనే యద్దాని నంగీకరించిరి. వారి
యుపదేశములబలము నాపుటకు ఎవ్వరితరమగును? అద్దాని
శక్తిని వారు నివారించలేకపోయిరి.

ఇంతటితో నీలేఖల ముగింపునకు దెచ్చెదను. నిరాకరణ
వాదులు ప్రభుత్వమువారిపై నేరారోపణ గావించినందులకు
ప్రబలకారణముల జెప్పెదను. ప్రస్తుతవిధానము రానురాను
బీదలను కష్టములపాల్చేయుచున్నది. వారిని హింసించుచు
న్నది. ఇకను ప్రభుత్వవిధానమో ఏలాటిమార్పునకు నవకాశ
మొసంగక కేవలము మొద్దుస్వరూపమును కలిగియున్నది.

పేదలపాలిటి కల్పవృక్ష మనుపేర భారతీయప్రభుత్వము బఱగుచుండినది. అయ్యది నిశ్చయముగ నంతటిగౌరవమునకు తగియుండిన దనియే చెప్పవచ్చును. ఆ అంతటిమహాన్నత మగు బిరుదరాజము 'కై సరీహింది' మున్నగు బిరుదావళి కన్న విశేషమగు గౌరవమును గలిగియున్న దనియే చెప్పవచ్చును. అయిననేమి యిటీవల ప్రభుత్వమువారి చర్యలవలన నయ్యది సంపూర్ణముగ మాటువడినది. ప్రతిమూలయందు నున్నటువంటి బీదల తుదబాధారవములు హెచ్చుచునే యున్నవి.

ఒ క యు దా హ ర ణ ము.

ఇంతటిదోషము నాపాదించుట క్రూర మగునేమి? ప్రభుత్వముయొక్క నిజస్వరూపము 'క్రూరత్వ' మనుమాట మఱువ బహుదూరము యత్నించితిని. కాని వీలులేదాయె. దిన దినము ఆయభిప్రాయములు వృద్ధి యగుచున్న వేగాని తగ్గుట లేదు. ఆయభిప్రాయము హేతుభూతము కాదని యనుకొనుట కావంతయేనియు నవకాశము కానరాదాయె. అందులకు నిదర్శనముగ శ్రీయస్. ఇ. స్టోక్సుగారు కొటగిరినుంచి రాజప్రతినిధిగారికి వ్రాసిన బహిరంగ లేఖనుండి యొకయుదాహరణము నిచ్చెదను. సిమ్లాయందలి రాజప్రతినిధిగారి వాసస్థలమునకు పదునాలుగుమైళ్లదూరముననున్న హిందూజేశము

నుండి టిబెట్టుకు వేయబడినమార్గము విషయమయి చెప్పబడినది. ప్రభుత్వమువారు, అందువలన ప్రజలకును, అందుముఖ్యముగ బీదవారలకును గలుగుచున్న కష్టములను బాగుగ నెఱింగియు, తాముచేయుపనిని నాపరైరి. ఈవిషయమును గురించి స్టోక్సుగా రిట్లు వ్రాయుచున్నారు. 'మీచేటువనే యాయక్రమము జరుగుచుండుటంజేసి మీరు వెంటనే తగు చర్యను దీసికొందు రనునమ్మకము గలవాడనై నేను సంతసముతోడ నాగృహమునం దించుక విశ్రాంతినొందుటకై పోయియుంటిని. వైద్యులచే విశ్రాంతినొందు డని నిర్బంధింపబడిన నేను సయితము కలతజెందినవాడను కావలసివచ్చినది. అచ్చట పనిచేయుచుండిన నా యనుచరులు వెంటనే నిర్బంధింపబడిరి. ప్రజలకు అచ్చట జరుగుచుండిన యక్రమములను తెలియ జెప్పినందులకు కొందఱు బంధింపబడిరి. రానురాను వారెట్లు బానిస లగుచున్నారో వారి కెఱుకజెప్పినందులకు కొందఱకు అపరాధములు వేయబడినవి. మఱికొందఱు బెడరింపబడిరి. అంత, నాదేహ మస్వస్థతగనున్నను, నేను ఘెగు పట్టణమునకుం బోయితిని. నాయకు లెల్లరును బంధింపబడియుంటయు, ఘెగుయం దంతటను సిల్హా పురరక్షకభటపటాలములు నిండియుంటయు, ప్రజ లించుక భయమొందియుండుటయు చూచి కనుగొంటిని. అప్రదేశవాసు లెల్లరును బానిసలుగ నుండుటకు నిర్బంధింపబడుచుండిన యక్రమమును

తొలగించుటకై నొకమహాజరును తయారుచేయుచుండిన పండిత కపూరసింగుగారు బంధింపబడిరి. అచ్చటి యమానుష కృత్యము ప్రతియాంక్షేయుని కోపోద్దీపితుని జేయుననుటయందేసందేహమును లేదు. ప్రభుత్వమువారిపాలనాపద్ధతి యటుండ ప్రజలకు శౌరవప్రదమైనమార్గ మొక్కటియే కలదు. న్యాయముజటిగి యక్రమము సమసిపోవుటకు ప్రజలు ప్రభుత్వమువారితో నేలాటిసంబంధమును గలిగించుకొనక నిరాకరణము నవలంబించుటకన్న వేఱుమార్గ మెయ్యదికలదు? నిరాకరణము నవలంబించుటే యాత్మ శౌరవము నిచ్చునని వేఱుగ జెప్పవలయునా?

స్తో క్కు గా ర మె రి కా దే శీ యు లు.

యుద్ధసమయమునం దాతడు ఆంగ్లేయులకు సహాయము జేయు నుద్దేశముతోడ హిందూదేశమునకు విచ్చేసినవాడై ఇచ్చట వాసస్థల మేర్పఱచుకొనెను. యుద్ధమున కాతడు తనప్రదేశమునుండి యనేకులను నైనికులుగజేర్చి యంపియుండెను. వారిలక్ష్య మెప్పుడును ప్రభుత్వమునకు సహాయము చేయ నభిలషించుచుండును. బీదలను హింసించినవిషయము ఆతని సయితము నిరాకరణవాదిగ జేసివైచినది. తుదకు ఆతడు ‘ప్రభుత్వమువారు తమ యన్యాయప్రవర్తనను వదలు

దనుక మనము ప్రభుత్వమువారికి తోడ్పాటొసంగకుండుటే మన ముఖ్యకర్తవ్య' మని ఘంటాపథముగ చాటెను.

దృశ్య భము మారవలెను.

రాజప్రతినిధి నివాసస్థలమున కనతిదూరమున నుండియు, స్టోక్సువంటి పాశ్చాత్యుడు, ఆయన్యాయమును తొలగించు డని ప్రభుత్వమువారి కనేకపర్యాయములు విన్నవించుకొని నను, ప్రభుత్వవర్గమువారు వానినంతటిని నిర్లక్ష్యభావమున జూచుచు ఎప్పటియట్ల తమ నిరంకుశత్వమును చెలాయించు చున్నారుగాదా! ఇట్టిస్థితియందు ప్రభుత్వమువారు భారతీయులహక్కుల కాపాడగలరని ఎటుల నమ్ముదుము? ఇంతటి మొఱటుతనము నభిలషించుచున్న ప్రభుత్వమువారు ముప్పది మూడుకోట్లప్రజల మొఱల నాలకించి వారియభీష్టముల నెంత మాత్రము నెఱవేర్చుచున్నారో మీరే యూహింపగలరు. దేశమునం దంతటను అక్రమములు పెక్కులు జరుగుచున్నవి. వీటి నివారించుటకు వలనుకాకున్నది. ప్రభుత్వోద్యోగీయులు యింకను నెక్కుడు నిరంకుశత్వమును చెలాయించుచు దేశమునందు ప్రబలుచున్న దేశాధిష్టములకు కారకు లగుచున్నారు. న్యాయముబడచుని వ్యవహారములు పెక్కులు జరుగుచుండ నేరస్థులు శిక్షితులు కాకపోవుటయేగాక, తాబేదారీ యుద్యోగీయులు పుల్లలుపెట్టి వారిని ప్రోద్బలము చేయు

దురు. గాంధీమహాత్ముడు యిటీవల చెప్పిన హితవాక్యములను మనము మఱువజాలము. మద్యపానాది దుర్వ్యసనములవలన ప్రజలు, అందు ముఖ్యముగ బీదవారు, ఎట్లు చౌర్యాగ్ర్యస్థితి ననుభవించుచున్నదియు హెచ్చరించుచు వారిని యట్టి దుర్వ్యాపారములనుండి వారించుటకు సర్వప్రయత్నముల జేయుచున్నాడు. బీదలపాలిటి కల్పవృక్షమై యాతడు వారి శ్రేయోభివృద్ధికై ఎట్టిపాటుల బడుచున్నదియు ఈ క్రిందివాక్యములవలన నించుక బోధపడగలదు.

‘మన యుద్యమమునకు తోడ్పడుడని మితవాదులను, ప్రభుత్వవర్గమువారిని సయితము కోరుట తప్పకానేరదు. వారిని తమకు సాధ్యమయినంతవఱకు, వారిశక్తి యున్నంతమట్టుకు, వారివారిమార్గముల మనయుద్యమమునకు తోడ్పడు డని కోరుట నేరముకాదు. ఖిలాఫతుసమస్య పరిష్కారమునందుకు, పాంచాలదేశస్థితిని బాపుటయందును, మద్యపానాది మత్తుద్రవ్యముల విక్రయించుదుకాణములను మూయించియు, పాఠశాలలయందు రాటములబెట్టించియు, విదేశవస్త్రము లీ దేశమునకు రాకుండ చట్టములనిర్మించియు, మున్నగు ప్రయత్నముల జేసియు మాకు సహాయపడుడని కోరుటయం దే తప్పను లేదు. వారిట్లు సక్రమమగు ప్రయత్నముల జేసినచో వారిపద్ధతిని ఆక్షేపించము. వారిరాజ్యాంగమును తూల

నాడము. ప్రజలవిశ్వాసమును చూరగొనుట వారి కిందు మూలముగ నవకాశ మిచ్చుచున్నారము. వారిద్దానిని జార విడిచినచో ప్రభుత్వపుపద్ధతియొక్క మొద్దుస్వరూపమును ప్రజలకు స్పష్టపడును. అద్దానిని మార్చుటకు మేముచేయు యాందోళనయందు మాకు బల మత్యధికము కాగలదు. '

మీమట్టుకు మీరే యాలోచించుకొనుడు. ఇవియన్ని యు మూఢవిశ్వాసమువలన చెప్పబడినమాటలా ? కేవలము విప్లవము నాశించుచు ప్రజాసంతోభము తెచ్చిపెట్టి ధ్వంస మునే యపేక్షించువానిమాటలా ? ఈవాక్యములు కేవలము రాజకీయవేతయొక్కమాటలుగ నున్నవా ? ఏరాజకీయవేత్త యైనను తనప్రతిపక్షునకు ఇంతటియవకాశము నియ్యడు.

ప్రస్తుతము భారతీయప్రభుత్వము గాంధీగారిచే యొసంగ బడిన యవకాశముల నందుకొని ప్రజాశయముల గుర్తెఱింగి వారికి తోడ్పడిన బాగుగనుండెడిది. భారతదేశమునందుండు కొట్లాటలదిగ గల బీదవారికి సంబంధించు నీవిషయములందు ప్రభుత్వమువారు తమపంతమును నెగ్గించుకొన నుద్యుక్తులై, తమ మొండితనమును, రాక్షసత్వమునే చూపుచున్నారని నాయనుభవమువఱకు నేను ఘంటాపథముగ జెప్పగలవాడను. ప్రజాశయముల గుర్తెఱింగి ప్రజానుగుణ్యముగ రాజ్యపాలన చేయుచు తమరాజ్యమును రామరాజ్యముగ జేయునటువంటి

స్థితియం దున్నట్లు కానరాదు. ప్రస్తుతదృక్పథము మారిన గాని వారు ప్రజలయజ్ఞులను శిరసావహింపరు.

ఒ క స హ కా రు ని వా క్య ము లు.

నేనిప్పుడే ' ఇండియను సోషియల్ రిఫార్మరు ' పత్రికా సంపాదకులు వ్రాసినసంగతుల చదివితిని. ఆతడు రాజకీయ విషయములందు చక్కనిపరిజ్ఞానము కలవాడు. ఆతడు నిరాకరణవాది కాడు. కావున యాతనిమాటల కెక్కువవిలువ యుండును.

' ఆంగ్ల దేశ సంబంధమువలన హిందూ దేశమునకు విశేషము లాభకరముగ నుండునని యొకప్పుడు కనుపించినది. మన్రో మున్నగు ఆంగ్లేయపాలకులు భారతీయులు తమంతట కాపాడుకొనుటకు ఆంగ్లేయులు తోడ్పడవలయునని సంకల్పించినకాల మది. ఇప్పు డాకాలము మారినది. అటువంటి ప్రభువులు పోయిరి. ఈనాడు భారతదేశమును దోచుకొని పోవుట కనువగునట్లు దేశమును నిస్సహాయస్థితికిం గొనితెచ్చు నుద్దేశములుగల సామ్రాజ్యతత్వమునందు సంపూర్ణముగ భక్తి విశ్వాసములుగల యాంగ్లేయప్రభువులు బయలుదేరిరి. భారతీయుల యభివృద్ధి నాలోచింపక తమలాభమునే ప్రధానముగ నెంచినటువంటి పాలకవర్గము పెచ్చుపెరిగినది. చింతనీయమును, న్యాయవిదూరము నగు సామ్రాజ్యతత్వము

నానాటికి ప్రజలకును ప్రభువులకును ఎడబాటును వృద్ధిచేసినది. అందువలన రానురాను ప్రజలయందు భారతప్రభుత్వమువారి యధికారమునం దుండవలసిన ధర్మనిరతి తప్పిపోయినది. అందువలన ప్రభుత్వమువారు ఎల్లప్పుడును తమ నిర్బంధవిధానబలమునందే యాధార ముంచుకొనవలసినగతి పట్టినది. దేశీయుల చీలదీసి నాలింపవలసిన యావశ్యకత యేర్పడినది. కాని యీదుర్మార్గుపద్ధతులు విఫలము లైనవి. మహమ్మదీయుల బుజ్జగించి విద్యాధికుల రాజకీయాశయముల నణచుటకై ప్రభుత్వవర్గమువారు పడినయగచాట్లు చెప్ప నలవి కాదు. అద్దానిపాపము వారినే యావరించినది. అద్దానిని వారు త్వరలో మఱచిపో రనియే చెప్పవలయును. నిర్బంధ విధానమువలన ప్రజలు బంధింపబడినవా రగుటకుబడులు వారియం దుండినయశాంతిని ప్రజ్వలంపజేసినది. అందువలన యాశాసనములను తీసివేయవలసి వచ్చినది. అతిస్వల్పమగు యధికారమును ప్రసాదించు సంస్కరణవిధానమువలన కలిగినలాభములు సయితము ప్రభుత్వమువారిచే కేవలము లాభముల పొందునిమిత్తమే యవలంబింపబడిన యార్థికవిధానమువలన, పూర్తిగ వమ్మయిపోయినది. స్వలాభము నపేక్షింపక భారతదేశ శ్రేయోభివృద్ధికై పాటుపడిన పూర్వము ఆంగ్లప్రభువులవలె యీకాలమున హిందూదేశ రాజ్యాంగము వారు పూర్వపు ధర్మప్రవృత్తికిం దిగుట సాధ్యమగునా?

అతిజాగరూకతతోడ ప్రవర్తించు మితవాదియొక్క పై వాక్యములను గాంధీమహాత్ముని వాక్యములను గమనించి పరికింపుడు. భారతదేశమునం దంతటను సర్వజనులయందును ప్రబలియున్నటువంటి యశాంతి గోచరము కాగలదు. అంగ్ల దేశ పత్రికలయందు ప్రకటింపబడు విషయములకును, హిందూదేశమందలి యధార్థస్థితికిని కలభేదములు స్పష్టపడ గలదు.

పై నాలుగు ఉద్గ్రంథలేఖలు అంగ్లదేశమునందలి మిత్రునకు వ్రాయబడినది.

వం దే మా త రం.

1. పుష్పాంజలి. (ఆధునిక కవి విరచిత భావగీతములు)

గీతముల చదువుచున్న శ్రీకృష్ణుని మురళీగానమును వినుచున్న శ్లేయండును. అందలిమాటలు తేనియ తేటలు. వాని నడకలు రాచహంస యెయ్యారములు. రండు! రండు! పుష్పాంజలిగైకొండు! మికంతంబుల ట సుమమంజరులతోడ నలంకరింపుడు. మీ మానసముల సుధాధారలతో నింపివేయుడు. మంచి ఫెదర్ వైటు కాగితములపై కడురమణీయముగ ముద్రించబడియున్నది.

వెల 1-8-0.

2. భారతస్వాతంత్ర్యము. (ఆంధ్రూసువిరచితము)

కేవలము ఋషివలె సంచరించుచు మానవసేవజేయు నిమిత్తమై తన జీవిత కాలము నంతటిని వినియోగించుచున్న ఆంధ్రూసుగా రిండు భారతదేశము నకు సత్వరసర్వస్వాతంత్ర్యావశ్యకతను నిరూపించుచు వ్రాసియున్నాడు.

వెల 0-6-0.

3. స్వతంత్రజీవనము. (సుధాకర కవి విరచితము)

స్వాతంత్ర్యమునకై భారతీయులందరును పోరునల్పుచుండుతరి, నిజమగు స్వాతంత్ర్యమన నెద్దియో కనుగొనుట కీగ్రంథము తోడ్పడును. స్వేచ్ఛలేని జీవనము జీవనమేకాదని గ్రంథకర్త బహుచక్కగ నిరూపించియున్నాడు. ప్రకృతియందున్న స్వేచ్ఛాస్వరూపమును చెప్పాచు, మానవునిస్వాతంత్ర్యజీవనము పరమోత్కృష్టమైన దనియు స్వేచ్ఛశారీరిక మనియు, స్వాతంత్ర్యము అత్త పర మనియు సహేతుకముగ జూపబడియున్నది.

వెల 0-8-0.

4. ఆంధ్రమాత. (రాజకీయనాటకము)

ప్రస్తుత రాజకీయపరిస్థితులన్నియు ఇందు బహుచక్కగ వర్ణింపబడి యున్నవి.

వెల 1-0-0.

5. తిలకుశతకము. (ఉత్సాహపూరితవృత్తశతకము)

లోకమాన్యుడయి భారతీయుల గమ్యస్థానముజేర్చు కాయకష్టములకోర్చి

భారతమాత సేవజేసిన తిలకుగారిపై నిండు నూటపనిమిది చక్కనిపద్యములు గలవు. శైలి మధురముగ నున్నది. వెల 0-4-0.

6. గాంధీమహాత్ముని హైందవస్వరాజ్యము.

ఈగ్రంథము చదివిన గాంధీమహాత్ముని నిర్మలతత్వము సుబోధకర మగును. ఇందు గాంధీమహాత్ముడు ప్రపంచమునందుండు దురాశాపిచాశముల పాఠి దోలి శాంతిని నెలకొల్పుటకు హైందవులధర్మము చక్కగ చెప్పబడియున్నది. శ్రీయుత గాడిచెల్ల హరిసర్వోత్తమరావుగారి ఆంధ్రీకరణము. వెల 0-3-0.

7. ఆశీయాఖండవిజ్ఞానరహస్యము. (వస్వానిపండితవిరచితము)

వాస్వానిగారు గాంధీయంతటి మహామహుడనియు, గాంధీగారిని మన మధ్యనుండి తొలగించినయడల ఆయనస్థానమును ఆక్రమించగల్గినంతటి ధీశాలి యనియు గాంధీగారే సూచించియున్నారు. ఈపాత్రమందు ప్రాచ్యుల ఔన్నత్యము కడురమణీయంబుగ వర్ణింపబడియున్నది. పాశ్చాత్యులే నాగరీకత కలవారను మిథ్యావాదులయందకారమును బాపుట కీపాత్ర మెంతయు సహకారికాగలదు. ప్రతివారును జదువవలసినగ్రంథము గాన దీనివెల సరసముగా నుంచినారము. వెల 0-3-0.

8. నిరాకరణోద్యమతత్వము. (ఆంధ్రూసువిరచితము)

ఋషిపుంగవుండగు ఆంధ్రూసుమహానీయుడు నిరాకరణోద్యమమే భారతీయులకు శరణ్యమని ఋజువుపఱచుచు ఆంగ్లేయమిత్రుని కొకనికి వ్రాసిన యుత్తరము లిందుగలవు. గాంధీమహాత్ముని గుణగణంబుల నీయాంగ్లేయుడు బాగుగ స్థాపించియున్నాడు. వెల 0-6-0.

9. స్వరాజ్యరథము. (సోమరాజు రామానుజరావుకృత రాజకీయనాటకము)

నిరంకుశాధికారవర్గమువా రీ నాటకప్రదర్శనమును బహిష్కరించుటయే

ఈ నాటకముయొక్క విలువను సహస్రీకరించెననుటలో ఏలాటి అతిశయోక్తి గాని లేదు. ఇందలి పద్యములను చదివితీరవలయును. వెల 0-8-0.

10. రాణి లక్ష్మీభాయి.

1857 సంవత్సరమునందు జరిగిన సిపాయికలహములో నీ భారతవనితా మణి తనరాజ్యము నపహరించిన ఆంగ్లేయులతో నెట్లు పోరునలిపి తన యన మాన ధైర్య, శౌర్యసాహసములను వెల్లడించెనో ఇందు వర్ణింపబడియున్నది. వెల 0-4-0.

రాజకీయ నాటకములు.

		రు.	అ.	పై.
1. ఆలీప్రభృతులనిర్బంధము	...	0	10	0
2. గాంధీవిజయము	...	0	12	0
3. కలియుగప్రహ్లాద	...	0	10	0
4. స్వరాజ్యపతాకము	...	1	0	0
5. గాంధీమహోదయము	...	0	8	0
6. స్వరాజ్యధ్వజము	...	0	12	0
7. పంజాబునాటకము	...	0	12	0

గీతములు, కీర్తనలు.

1. స్వరాజ్య భజనకీర్తనలు	...	0	4	0
2. దేశీయకీర్తనలు	...	0	3	0
3. స్వరాజ్యగీతములు	...	0	4	0
4. ప్రబోధ	...	0	5	0
5. సింహపురి స్వరాజ్యకోకిలము (గీతములు)	...	0	4	0
6. గుంటూరుగొప్ప	...	0	3	0
7. స్వరాజ్యసమస్య (పద్యములు)	...	0	4	0
8. భారతోద్బోధము	...	0	4	0

ప చు రి త గ్రంథ రాజములు.

గాంధీగారి వచనగ్రంథములు.

		రు.	అ.	మై.
1. గాంధీగారి మూర్ఖరాజు	...	0	4	0
2. డిటా ' నాకైలుఅనుభవములు '	...	0	12	0
3. డిటా ఉపదేశములు	...	0	12	0
4. డిటా నీతిధర్మము	...	0	4	0

జాతీయ నాయకుల జీవితచరిత్రములు.

1. మహాత్మా గాంధీగారి సంపూర్ణజీవితము	...	1	8	0
2. అరవిందయోగిజీవితము	...	0	5	0
3. కేవలప్రధాని (ఇటలీరాజ్యస్థాపకుడు)	...	0	6	0
4. అబలాసచ్చరిత్రతత్వమాల (బండారు అచ్చమాంబ)	...	1	4	0
5. ఆబ్రహాములింకను	...	0	12	0
6. మహారాష్ట్రపీఠము	...	0	6	0

రాజకీయ వచనగ్రంథములు.

1. తిలక్ గారి సంపూర్ణ ఉపన్యాసములు	...	2	4	0
2. భారతవస్త్రపరిశ్రమలచరిత్ర	...	0	8	0
3. స్వాతంత్ర్యసందేశము (వస్వాని)	...	0	8	0
4. మద్యపానము (ప్రతాపరెడ్డి)	...	0	10	0
5. ప్రభుత్వము (సోల్వేత్తమరావు)	...	0	8	0
6. స్వరాజ్యదర్పణము	...	0	8	0
7. స్వరాజ్యమహాసభ	...	0	4	0
8. చిత్తరంజనదాసుగారిజీవితము ఉపన్యాసములు	...	0	4	0
9. భారతవిజ్ఞానరహస్యము (వస్వాని)	...	0	12	0
10. పంజాబు పథలు	...	0	8	0



